

KIDIMBU YA ZOLE



Mbote, bankundi. Beto nionso telema mwa ntangu fioti samu na kusambila, kana beno zola.

² Tata ya beto ya Mazulu, beto me vukana dyaka na dibuundu yayi ya nene, na nkokila yayi, na kisalu ya Mfumu. Mpe Nge silaka ti kisika nionso beto ke kutana kintwadi, mutindu zole to tatu ya beto, ti Nge ke vwanda na kati-kati ya beto. Mpe beto lenda vwanda na kivuvu ti Nge kele awa, samu ti beto me vukana na Nkumbu ya Yandi.

³ Ntangu yayi beto ke sambila, Tata, ti—ti Nge ke kwisa na nkokila yayi mpe ke zibula Kidimbu yayi ya Zole samu na beto. Mpe mutindu poète me tuba, yandi ke zola kutala na simu yina ya rido ya ntangu. Mpe ya kele nsatu ya beto, Mfumu, ya kele ti—ti beto tala na simu yina mpe beto mona yina kele na ntwala. Mpe beto ke sambila ti Mwana-dimeme yina ba kufwaka, ke kwisa na kati ya beto ntangu yayi mpe ke buka Kidimbu, mpe—mpe ke monisa Yawu na beto, bima yina beto ke na yawu nsatu na kumona.

⁴ Kana ya kele na bayankaka awa, Mfumu, yina me kota ntete ve na kati ya kubundana ya nene yayi na ziunga ya Klisto. Beto ke sambila ti, na nkokila yayi, ti bawu ke baka lukanu ya Kukonda nsuka, ba ke vwanda ya kifuluka na Mpeve ya Nzambi.

⁵ Kana ya ke na bambevo, Tata, beto ke sambila ti Nge ke belusa bawu. Ya kele na bamuswale mingi ba me tulula awa yina mu ke tentika maboko ya munu, samu na kubambuka moyo na—na Biblia, na Santu Paul, na yina ba vwandaka baka na nzutu ya yandi bamuswale mpe bitenda yina simbaka nzutu ya yandi. Bampeve ya yimbi vwandaka bika bantu, mpe bawu vwandaka beluka.

⁶ Beto ke mona Nkwizulu ya Mfumu me belama. Beto zaba ti ntangu me belama. Bima yayi me vutuka diaka na Dibuundu, na manima ya bamvula funda mosi na nkama yivwa.

⁷ Ntangu yayi beto ke sambila, Tata, ti Nge ke pesa bima yayi yina beto ke lomba. Pesa ngolo na kisadi ya Nge, mpe kusadisa bisadi ya Nge bisika nionso, Mfumu, mpe mingi-mingi beto bayina me vukana awa na nkokila yayi, ti beto lenda vwanda na lenda ya kuzwa Ndinga. Beto ke lomba yawu na Nkumbu ya Yesu. Amen.

⁸ Kieleka ya kele mbote na kuvutuka diaka na yinzo ya Mfumu na nkokila yayi. Mpe mu zaba ti mingi ya beno kele ya kutelama, mu—mu ke na kiadi samu na yawu, kasi ya kele dyaka na kima yankaka beto lenda sala. Beto—beto me kumisa yinzo-Nzambi

nene. . . beto me kumisa yawu nene samu ti beto lenda kuzwa tatu to yiya, bantu bankama tatu to bankama yiya dyaka. Kasi na balukutakanu ya nene mutindu yayi, ya—ya ke vwandaka na bantu mwa mingi.

⁹ Ntangu yayi, oh, mu ke lutisa kaka bantangu mosi ya mbote, mu ke sambila, mpe mu ke longuka Bidimbu yayi—yayi. Mu banza ti beno nionso, mpe. [Dibuundu me tuba, “Amen.”—Mu.] Mu—mu ke ndima ti beno kele. Mpe kana Yawu zola kutuba mingi na beno mutindu Yawu kele samu na munu, kieleka ya kele. . . beno ke lutisa ntangu mosi ya mbote. Mpe mu kele. . .

¹⁰ Mu zola bokila nkundi ya munu ya kento, na manima ya kisalu. Mpe yayi kele kilumbu ya yandi ya mbutukulu. Yandi kele na bamvula kumi na zole bubu yayi, Sarah, mwana ya munu ya kento. Mpe na manima, kilumbu mosi na manima ya mbasi, mu ke sala lubokilu yankaka, samu ya kele kilumbu ya mbutukulu ya Becky.

¹¹ Mpe ntangu yayi, na nkokila yayi, beto ke longuka Kidimbu yayi ya Zole. Mpe samu na Bidimbu yiya ya ntete kele na minati-mpunda yiya. Mpe mu ke tuba na beno, bubu yayi kima yina me salama dyaka. Mpe, mu—mu, kima yina mu. . . Mu babaka masonuku ya munu ya ntama, yina mu vwandaka sadila samu na kulonga, bamvula mingi me luta, mpe mu vwandaka kaka kuna. Mpe mu banzaka, “Mbote, mu—mu me sala nionso mu lendaka sala.” Mpe misoniki mingi mpe bima, mpe mu banzaka, “Mbote, mu ke tanga mwa ntangu fyoti, mpe ke tala kuna mpe mu ke mona *yayi* mpe *yina*.” Mpe kima ya ntete beno zaba, kima yina ke salama, mpe yawu ke ya muvimba ya kuswaswana. Yawu ke kwisaka kaka na mutindu ya luswaswanu. Na yina mu ke baka kaka kilapi na nswalu nionso, mpe mu ke banda na kusonika na mbangu kaka mutindu mu lendaka, na yina Yandi kele kuna.

¹² Oh, kima mosi kaka me salama na kutala na baminuti makumi tatu. Mu vwandaka tuba na Mpangi Wood, ntangu beto vwandaka kwisa, kaka mwa baminuti fyoti me luta. Kaka kima mosi, beno zaba. Beno zaba, ya kele na bima mingi ke salama, beno lenda kaka kuzonzila yawu ve, beno zaba. Kasi kima mosi kaka vwandaka me salama yina vwandaka me sadisa munu mingi.

¹³ Mu ke na nkundi mosi awa kisika mosi na kati ya kivinga. Samu, beno nionso kele bankundi ya munu. Mpangi yayi—yayi kele Mpangi Lee Vayle. Yandi kele mpangi mosi ya bakala ya ntalu, mpe longoki ya kieleka ya Masonuku. Docteur Vayle kele Baptiste yina kele na Mpeve-Santu. Mpe yandi kele. . . Mu ke tuba yayi ve samu na kukumisa yandi, mu ke tuba kaka yayi samu ti mu ke kwikila yawu. Mu banza ti yandi kele mosi ya bantu ya mayele yina mu me zaba, na kati ya bandonga ya beto. Mpe yandi sonikilaka munu mwa noti mosi awa, mpe ba fidisaka yawu na kati kuna na Billy. Mpe Billy lendaka tanga yawu na

mpasi, samu na munu. Mpe mu banza . . . Mu me tanga yawu dyaka ve, kasi mu zolaka tuba kaka yina yandi tubaka awa. Mpe mu me tanga yawu, Mpangi Vayle, kana nge kele awa. Mu me tanga yayi kaka pene ya bangonda sambanu me luta.

14 “Mu ke na kundima ve,” yandi tubaka. “Mpangi Bill, mu ke na kundima ve, kasi mu ke kwikila ti Polycarpe vwandaka muntu longoki ya Santu Jean.” Ya kieleka. Yandi vwandaka. “Mu banza ti Irénée vwandaka mulongoki ya—ya Polycarpe.” Ya kele mutindu yina, ya kieleka. “Irénée tubaka, ‘Yesu ke vutuka—ke vutuka ntangu mambeke ya nsuka yina ba soolaka ya Nzutu ya Klisto ke kota.’”

15 Yina vwandaka Irénée, pene ya bamvula nkama yiya na . . . na manima ya lufwa ya Klisto. Yandi tubaka, “Ntangu nsungi yayi ya nsuka ke kwisa . . .” Ntangu yayi, ya kele na Concile Prénicéen. Beno bantu awa, yina ke tangaka . . . ke longukaka Masonuku, mpe ke tangaka . . . mu zola tuba, ke longukaka disolo ya Biblia, beno ke mona ti na pré- . . . na Concile Prénicéen. Mpe mu banza ti ya kele buku ya ntete to buku ya zole, beno—beno ke tala yawu. Mpe ntangu yayi, yandi monaka yawu, bamvula mingi me luta, ti yandi tubaka, “Ntangu ya nsuka, ya nsuka—ya nsuka yina ba soolaka, yina ba soolaka.”

16 Bantu ke bankaza ti nsodolo kele kima yina ba me—yina ba me sala kaka awa ntama mingi ve. Oh! Yina kele mosi ya malongi ya kulutila ntama yina beto me kuzwaka: nsodolo mpe lubokilu. Mpe na yawu Irénée, ya kieleka, balongoki ya kieleka ya Masonuku, ke kwikilaka ntangu nionso na nsodolo.

17 Mpe na yina Irénée vwandaka mosi ya bawanzio ya nsungi ya dibuundu, mutindu beto monaka, mutindu beto longukaka. Beto ke kwikila. Kieleka, ntangu yayi, ya vwandaka nionso mansweki. Ya kele nionso awa, kaka, ya kubumbama awa na kati ya Bidimbu yayi, beno me mona. Mpe ya ke monisama pwelele na kilumbu ya nsuka. Wapi mutindu yawu bandaka na Paul, mpe—mpe Irénée, mpe Martin, mpe nionso yina, landilaka, mpe me landila tii na nsungi ya nsuka.

18 Mpe, ntangu yayi, beto ke na kivuvu ntangu yayi ti Mfumu ke sakumuna beto na bangolo ya beto na nkokila yayi. Ntangu yayi beto me vwanda . . . Kidimbu ya Ntete, ya kieleka mu me sepela na yawu. Kidimbu ya Ntete, balusakumunu yina me basika na Yawu, samu na munu!

19 Mpe ntangu yayi mu—mu zola baka beno ntangu ya yinda ve. Kasi, beno me mona, mu—mu ke kwenda diaka ntama mingi ve, na mwa bankokila fioti, mpe na manima yayi ke suka. Mpe beto fwana kaka kutala mpasi mwa ntangu fyoti. Mpe mu ke sepelaka . . .

20 Mu ke mona Mpangi Junior Jackson me telama kuna. Mu . . . Mpe mu banza ti mu monaka Mpangi Ruddell, na mwa ntangu fioti me luta, awa kisika mosi kuna. Mpe bampangi yayi,

yina kele ya mabuundu yina kele bampangi ya beto yina me kanga balukutakanu ya bawu samu na kuvwanda awa, mpe bayankaka. Ya kieleka beto ke sepela na yawu. Mpe mu ke mona Mpangi Hooper, mu ke kwikila, ya kutelama kuna na kibaka, yina me katuka na Utica, na dibuundu yina kuna. Mpe kieleka beto ke sepela na kubundana ya mbote ya beno nionso na yayi.

²¹ Ntangu yayi, mazono na nkokila, mutindu beto ke zolaka kusala yawu ntangu nyonso, na kupesaka malongi na zulu ya—na zulu ya Bidimbu, beto ke longaka yawu mutindu mosi na—na bansungi ya dibuundu. Mpe ntangu beto manisaka na malongi ya beto na zulu ya nsungi ya dibuundu, na ntangu me luta ntangu mu yemaka yawu awa na—na zulu ya chaire, na zulu ya tablo, bantu yikwa ke bambuka moyo na yina salamaka? Yandi kulumukaka kuna, Yandi kwendaka kuna na kibaka, na kati ya Nsemo, mpe yemaka yawu, Yandi mosi, kuna na kibaka, na ntwala ya beto nionso. Wanzio ya Mfumu telamaka awa na ntwala ya bankama ya bantu.

²² Mpe ntangu yayi Yandi ke—Yandi ke na kusala kima ya kulutila kimpeve ntangu yayi, mpe, mpe na yawu beto ke na kuingila kaka bima ya nene. Beto zaba ve . . . Beno zola vwanda kaka kuingila samu na kuingila yina—yina ya nene, ntangu beno zaba ve yina ke salama na ntwala, beno zaba, beno ke vingila kaka—kaka. Ntangu yayi, wapi mutindu Nzambi kele nene samu na beto, mpe wapi mutindu ya kele mbote mingi! Beto ke sepela mingi na Yandi!

²³ Ntangu yayi, nzila ya 1 mpe nzila ya 2, mu ke tanga Yawu, samu na kupesa kaka mwa lufulu. Mpe na yina beto ke baka nzila ya 3 mpe nzila ya 4, samu na Kidimbu ya Zole. Mpe kuna nzila ya 5 mpe nzila ya 6 kele Kidimbu ya Tatu. Mpe nzila ya 7 mpe 8 kele. . . Banzila zole samu na konso munati-mpunda. Mpe ntangu yayi mu zola beno tala mbote mutindu bivangu yayi. . . Na zulu ya mpunda yayi ya kunzuluka, mu banza. . . Yawu yayi ke kwisa, ke landila kaka na kusoba mutindu ya ke kwenda.

²⁴ Na manima Kidimbu yina ya nene, ya nsuka ke zibuka, kana Nzambi kuzola, na Lumingu ke kwisa na nkokila! Ti, ntangu ya salamaka, ya vwandaka kaka, kima mosi kaka yina salamaka, “vwandaka swi na Mazulu na baminuti makumi tatu.” Nzambi sadisa beto.

²⁵ Ntangu yayi mu ke tanga nzila ya 3 ntangu yayi.

Mpe ntangu yandi zibulaka kidimbu ya zole, mu waka kivangu ya zole kutuba, Kwisa mpe mona.

Mpe kuna basikaka mpunda yankaka . . . (nzila ya 4) . . . ya vwandaka mbwaki: mpe ba pesaka na yandi yina vwandaka na zulu ya yawu ngolo ya kukatula ngemba na ntoto, . . . samu ti bantu kufwisana mosi na yankaka . . . ba zolaka kufwa mosi na yankaka: mpe ba pesaka yandi mbele ya nene ya bitumba.

²⁶ Ntangu yayi, kima ya mansweki ntangu yayi, ntangu Kivangu yayi tubaka na Jean, “Kwisa kaka mpe mona.” Mpe yandi monaka ve yinki ya vwandaka. Yandi monaka kaka kidimbu. Mpe kidimbu yina, kikuma yawu. . . Yandi tubaka, “Kwisa, mona,” kasi yandi monaka kidimbu, ti yandi zolaka monikisa yawu na dibuundu, na mutindu ti bawu kutala mbote; tii kuna nsungi ya nsuka ke kwisa, mpe na yina Kidimbu ke zibuka.

²⁷ Ntangu yayi, muntu nionso ke na kubakula yawu ntangu yayi, beno me mona, Bidimbu ke zibuka. Mpe beno ke na kiese ve na kuzinga na kilumbu yayi? Ti, beno me mona, kaka yina ve, bankundi, kasi ntangu yayi beno bambuka moyo, na Lumingu me luta na suka, kisika beto monaka ti bima nionso kele ya kuvwanda na zulu ya, kukikulumusa! Beno me mona? Kukikulumusa, ya kukikulumusa, ya ke salama na mutindu ti bantu ke lutaka kaka na lweka kukondwa kuzaba ti Ya ke na kusalamaka.

²⁸ Mpe, beno bambuka moyo, beto ke vingila Nkwizulu ya Mfumu, konso ntangu. Mpe ntangu beto. . . Mu tubaka, ti mu banza ti Enlevement ke vwanda mutindu mosi. Ya ke vwanda me luta, me mana, mpe muntu mosi ve ke zaba kima mosi samu na yawu. Yawu ke kwisa kaka mutindu yina. Beno me mona? Mpe ntangu nionso. . . Beno vutuka fioti na manima na kati ya Biblia mpe beno tala mutindu yawu ke salama. Beno me mona?

²⁹ Ata mpe samu na kima ya nene mingi ti nkwizulu ya Mfumu Yesu, muntu mosi ve zabaka kima mosi samu na yawu. Bawu banzaka, “Muntu yayi ya kulawuka, muntu mosi.” Mabuundu ke tuba, “Yandi kele kaka fanatiki mosi. Beto. . . Yandi kele kieleka muntu ya kulawuka.” Bawu tubaka, “Yandi kele kilawu.” “Beto zaba ti nge kele kilawu.” *Kilawu* zola kutuba “muntu ya kulawuka.” “Beto zaba ti nge kele na mpeve ya yimbi, mpe ya me kumisa nge kilawu. Mpe nge ke meka na kulonga beto? Na ntangu, nge me butuka kuna, mwana ya makangu. Beto. . . Nge butukaka na kindumba. Nge ke meka na kulonga bantu mutindu beto, banganga-Nzambi, mpe nionso yina, na tempelo?” Mbote, oh, la la, ya vwandaka kufinga samu na bawu.

³⁰ Ntangu Jean kwisaka, ba zonzaka samu na yandi, na kati ya bansungi, kubanda Ésaïe tii na Malachie. Ya zola tuba nkama na kumi na zole. . . to bamvula bankama sambwadi na kumi na zole, bapofete monaka ti yandi, ke na kwisa. Bantu nionso vwandaka vingila yandi kwisa, ba vwandaka vingila yandi na ntangu nionso. Kasi mutindu yandi kwisaka, yandi longaka mpe salaka kisalu ya yandi, mpe yandi kotaka na Nkembo.

³¹ Mpe bantumwa zabaka yawu ve, samu bawu yufulaka Yandi. Bawu tubaka, “Ntangu yayi, kana—kana Mwana ya muntu ke kwenda na Jérusalem, nyonso yayi, samu na kupesama,” bawu

tubaka, “samu na yinki Masonuku ke tuba ti ‘Elie ke kwisa ntete?’”

³² Yesu tubaka, “Yandi me kwisa dezia, mpe beno me zaba yawu ve. Mpe yandi me sala kieleka kaka yina Masonuku me tuba ti yandi ke sala. Mpe bawu me sala na yandi kaka yina zolaka salama.” Beno me mona? Mpe bawu lendaka bakula yawu ve. Yandi tubaka, “Ya vwandaka Jean.”

Mpe, na yina, “Oh!” Beno me mona, meso ya bawu—bawu zibukaka, samu na yawu. Bawu . . .

³³ Mpe ntangu, ata mpe, na nsuka, na manima ya mambu nionso Yandi—Yandi salaka, mpe bidimbu yina Yandi talisaka na bawu, mpe yandi bokilaka bawu. Yandi tubaka, “Nani na kati ya beno lenda fundisa Munu na disumu, kukonda lukwikilu? Kana mu me sala ve yina Masonuku me tuba ti kosalu ya Munu ke sala ntangu Mu ke kwisa na ntoto, na yina beno talisa Munu kisika mu me sumuka. Beno me mona? Na yina Mu ke—Mu ke talisa na beno yina beno fwana vwanda, mpe beto ke tala kana beno ke kwikila yawu, to ve.” Beno me mona? Yandi zolaka vutula mvutu na nswalu nionso, “Beno zolaka kwikila na Munu ntangu Mu ke kwisa.” Bawu salaka yawu ve, beno me mona, na yawu bawu zabaka mbote mingi kulutula kubendana na Yandi, samu na yawu. Kasi Yandi tubaka, “Nani na kati ya beno lenda fundisa Munu na kukondwa lukwikilu? Beno me mona? Mu me sala ve yina zolaka vwanda?”

³⁴ Mpe ata mpe bantumwa, na nzila, vwandaka tambula. Beto zaba yinki mutindu Masonuku me tuba. Na yina na nsuka, na nsuka, bawu tubaka, “Ntangu yayi beto ke kwikila. Beto ke kwikila ti muntu mosi ve lenda tuba na Nge, samu Nge zaba mambu nionso.”

³⁵ Ntangu yayi, mu zolaka kaka kumona kizizi ya Yandi. Yandi zolaka tala bawu, yandi tubaka, “Mbote, beno ke kwikila ntangu yayi? Na nsuka beno me banda na kumona.” Mbote, ya zolaka salama ve, mu banza, na ntangu yina, beno me mona. Mpe Nzambi ke sala nionso mbote, beno zaba. Mu—Mu zola Yandi samu na yawu.

³⁶ Kasi ntangu yayi beto ke na kubanza na nsungi ya beto ntangu yayi. Samu, kana mu me banda na kutubila yawu, beto ke kuma ve na Bidimbu yayi, ata fioti ve.

³⁷ Mpe ntangu yayi, beno bambuka moyo, mu ke na kuzwa balombilu mingi ya bisambu samu na bambevo. Mpe mu ke sambilaka samu. . . ntangu nionso, samu na konso lombilu yina mu ke kuzwaka, mpe samu na bamuswale mpe bima nionso. Mpe kana beto lenda manisa Bidimbu yayi, tii na Kidimbu ya nsuka, na Lumingu na suka beto. . . Kana ya kele luzolo ya Mfumu, beto ke zola kuzwa kaka lukutakanu ya mbote ya mutindu ya ntama ya kubeluka ya nzutu awa, beno zaba, kisika beno ke baka suka ya muvimba samu na kusambila samu na bambevo. Mpe mu—mu

ke ndima ti ya ke vwanda lukutakanu ya kitoko ya kubeluka ya nzutu. Beno me mona? Mu ke kuwa nsatu ya mutindu yina, beno me mona. Mpe na yawu, kuyituka ve, kasi ya lendaka vwanda fioti ya ngitukulu samu na bantu yankaka, beno me mona, yina mu zola tuba.

³⁸ Ntangu yayi, wapi mutindu nene kele lemvo ya Nzambi, samu na kumonisa mansweki ya Yandi na beto na kilumbu yayi! Ntangu yayi, beto nionso ke kwikila ti beto ke na kuzinga na kilumbu ya nsuka. Beto ke kwikila yawu. Mpe beno bambuka moyo, mansweki fwana monisama pwelele na kilumbu ya nsuka. Mpe wapi mutindu Yandi ke monisa Ndinga ya Yandi, mansweki ya Yandi? Biblia me tuba. Beno zola kutanga kisika Yandi me tuba yawu? Beto baka kaka mpe beto tala mutindu Yandi ke monisa mansweki ya Yandi.

³⁹ Ntangu yayi mu zola ti beno tanga Amos. Beno baka Buku ya Amos, mpe mu zola ti beno tanga na kapu 3 ya Amos, mpe na nzila ya 7. Mbote mingi. Mu ke tanga nzila ya 6, mpe.

Mpungi ke . . . ke bulaka na mbanza, mpe kukondwa bantu kuvwanda na boma? Mpasi ke kwisaka na mbanza, mpe kukondwa MFUMU me kusala yawu?

Ya kieleka Mfumu . . . ke salaka kima mosi ve, kukondwa yandi talisa binsweki ya yandi na misadi ya yandi baprofete.

⁴⁰ Ntangu yayi, na bilumbu ya nsuka, beto kele . . . Ba zabisaka beto yawu na ntwala ti profete mosi ke basika.

⁴¹ Ntangu yayi, beto zaba ti beto me kuzwa yawu ya mutindu nyonso. Ntangu yayi, mu me bakula, na manima mu me tala na kati ya kivinga na nkokila yayi, mu—mu ke na kutuba awa na ntwala ya bantu yina ke longukaka mingi, mpe mu—mu ke zola ti beno bakula munu. Mpe beno bakula, babande yayi ke kwendaka na yinza ya muvimba, beno me mona, na kutala na yinza ya muvimba. Mpe mu zola ve ti beno sala, ata fioti ve, na kubanzaka ti mu ke meka na kukotisa mutindu mosi ya nsambulu ya babulanketi to kazaka ya Elie. Mpe bima nyonso—nyonso yina, beto kele na mingi ya yawu. Kasi, beno zaba, bima yina nionso ke kwisa kaka na ntwala ya kima ya kieleka yina ke kwisa, samu na kubasisa bantu na nzila.

⁴² Beno zaba ti beto me kuzwa bantwadisi ya luvunu—ya luvunu yina me telema, bamesiya ya luvunu, na ntwala ya Klisto kukwisa? Ve, ve . . . Mulongisi ya kilumbu yina, mulongisi ya nene yayi, Gamaliel, ntangu kiuvu basikaka samu na kubula bantu yayi, mpe nionso yina, yandi tubaka, “Beno bika bawu kwenda. Kana ya kele ya Nzambi, na yina, beno ke nwanisa Nzambi. Kasi kana ya kele ve ya Nzambi . . .” Yandi tubaka, “Bakala mosi telemaka ve, ntama mingi ve, mpe nataka nkama yiya na kati ya ntoto ya kuyuma, mpe nionso yina? Beto ke na bima yina.” Yinki

ya vwandaka? Nionso yina vwandaka talisa na ntwala Kima ya kieleka ntangu Yawu ke kwisa.

⁴³ Ntangu yayi, beno me mona, Satana ke telemisaka bawu. Beno tala mbote mutindu ya kele na mayele ya yimbi muntu yayi beto ke na kuzonzila awa, Satana, kisika beto ke na kutalisa yandi kieleka awa; beto ke talisa yandi kaka, na nzila ya Masonuku, mpe beto ke bika beno kumona nani yandi kele. Ya kele yina . . . yina zolaka salama.

⁴⁴ Mpe, beno bambuka moyo, yandi mekaka ve na kukota mpe kuvwanda communiste, Satana me sala yawu ve. Yandi kele mbeni ya Klisto. “Pene-pene mingi, ti,” Yesu tubaka, “ya ke vuna mpe Basolami . . .” Mpe ya kele Bayina kele yina me bumbama na kati ya Bidimbu yayi, bayina bankumbu kele na Buku kubanda mbandukulu ya yina.

⁴⁵ Yandi kele muntu ya mayele ya yimbi. Mpe na ntangu yandi ke mona kima yayi ke kwisa, ke mata, na yawu yandi ke losa na nganda bima nionso yina yandi lendaka basisa kuna, samu na kutula muvusu na ntwala ya ke vwanda kuna. Beno me zaba ti ya ke vwanda na baklisto ya luvunu yina ke basika na bilumbu ya nsuka? Ya fwana landa mbala mosi na manima ya yayi, na manima ya Nsangu yayi ya nene yina mpangi yayi ke longi, yina ke kwisa kieleka, yina me pakulama na mpeve ya Elie, na mbala mosi.

⁴⁶ Mpe ba ke sala kifu samu na yandi. Bayankaka na kati ya bawu ke banza ti yandi kele Mesiya. Kasi yandi ke tuba na ngolo nionso, “Ve.” Samu ti, ya fwana salama mutindu na Jean.

⁴⁷ Na ntangu ya Jean Baptiste, ntangu yandi kwisaka kuna samu na kulonga, bawu tubaka na yandi, “Nge kele ve Mesiya? Nge kele ve Yandi?”

⁴⁸ Yandi tubaka, “Mu kele ve. Mu kele ve ya kulunga na kuzibula basapatu ya Yandi. Kasi mu—mu ke botika beno na masa, kasi Yandi ke botika na Mpeve-Santu.” Mpe Jean vwandaka kieleka ti Yandi vwandaka na zulu ya ntoto, yandi tubaka, “Yandi kele na kati ya beno, kisika mosi kuna, ntangu yayi.”

⁴⁹ Kasi yandi zabaka Yandi ve tii kuna yandi monaka kidimbu yina kulumukaka na zulu ya Yandi. Na yina, ntangu yandi monaka Nsemo yina kukulumuka mpe kupanzana mutindu yembe, mpe kulumukaka na zulu ya Yandi, yandi tubaka, “Yandi yayi. Ya kele Yandi.” Kasi Jean vwandaka mosi yina kaka monaka Yawu, beno zaba. Jean vwandaka mosi yina kaka kuwaka Ndinga. Bayankaka nionso kuna, muntu mosi ve kuwaka Yawu.

⁵⁰ Kasi ntangu kisadi ya kieleka, ya kukwikama ke kwisa; na kumekula nionso ke salama na zulu ya yawu, ya ke kotisa muvusu na mabanza ya bantu. Satana ke salaka yawu. Mpe bayina lenda ve kuswasikisa mbote mpe yimbi, ba ke kubwa

kaka kuna. Kasi Musolami ke sala yawu ve; Biblia ke tuba ti yandi ke lenda ve kuvuna Basolami. Mpe ntangu yayi, kaka ntete Nkwizulu ya Klisto, Biblia ke tuba, “Ya ke vwanda na baklisto ya luvunu yina ke basika, mpe ke tuba ti ba kele Klisto, mpe ke tuba, ‘Tala, bantu ke tuba ti Yandi kele na ntoto ya kuyuma.’ Beno kwikila yawu ve. ‘Tala, Yandi kele na kati ya kivinga.’ Beno kwikila yawu ve.”

51 “Samu ti mwini ke basikaka na este tii na weste, mutindu mosi Nkwizulu ya Mwana ya muntu ke vwanda.” Beno me mona? Yinga, Yandi ke—Yandi ke—Yandi ke monana, mpe ya ke vwanda kima ya yinza ya movimba. Mpe ntangu yayi yina ke salama, ntangu yayi, ya kieleka, ntangu yawu ke mona ti kima mosi me salama, beno me mona, na yawu bawu ke. . . Ntangu yayi, beno bambuka moyo, yina ke salama mbala mosi na manima ya kukwenda ya Dibuundu na Yinzo, na manima ya Enlevement.

52 Ntangu yayi ya ke vwanda na bamekula ya luvunu, ntangu nyonso, mpe beto ke na mfunu ya kukangama na kima ya mutindu yina ve. Ve, tata.

53 Mpe mu ke kwikila ti, ntangu muntu yango ke kwisa, yandi yayi yina ba zabisaka na ntwala ke kwisa, mu ke na kulakisa yawu kaka na nzila ya Masonuku, ti muntu yango fwana vwanda profete. Kieleka yandi ke vwanda. Mpe luzayikisu ya Nzambi, samu ti Nzambi. . . Ndinga ya Mfumu ke kwizaka na baprofete ya Yandi. Ya kele kaka kieleka. Yina kele. . . Mpe Nzambi lenda soba ve, beno me mona. Kana Yandi vwandaka na systeme mosi ya kulutula mbote, Yandi zolaka—Yandi zolaka sadila yawu. Kasi Yandi—Yandi ke. . . Yandi soolaka systeme ya kulutula mbote na mbandukulu.

54 Kaka mutindu, Yandi zolaka sola mwini samu na kulonga Nsangu ya mbote. Yandi zolaka sola ngonda. Yandi lungaka soola mupepe. Kasi Yandi soolaka muntu. Mpe Yandi soolaka bimvuka ata fioti ve. Bantu! Beno me mona?

55 Mpe ata mbala mosi ve ya me vwandaka na baprofete zole na zulu ya ntoto na ntangu mosi. Beno me mona, muntu nionso kele ya kuswaswana, yandi kele na nkadulu ya kuswaswana. Kana Nzambi lenda kuzwa muntu mosi, yawu yina kaka Yandi fwana kuzwa, kaka na diboko ya Yandi, Yandi lenda sala yina Yandi zola. Yandi fwana kuzwa kaka na mosi. Na bilumbu ya Noé; na bilumbu ya Elie; na bilumbu ya Moise.

56 Mingi telamaka, na ntangu ya Moise. Beno zaba mutindu bawu salaka, mpe zolaka tuba, “Mbote, nge kele ve santu mosi kaka na kati ya nkonga,” mpe—mpe Dathan mpe—mpe Koré.

57 Mpe Nzambi tubaka, “Kabwana kaka. Mu ke zibula ntoto mpe ke mina bawu.” Beno me mona? Mpe—mpe na yawu. . .

58 Mpe kuna bantu bandaka na kuniunguta. Yandi tubaka, “Mu ke—mu ke zimbisa kaka nionso.”

⁵⁹ Mpe kuna Moise bakaka kisika ya Klisto, na yina, samu na kukikotisa yandi mosi na kati-kati, mpe kutuba, “Kusala yawu ve, Mfumu.” Beno me mona? Mpe, ya kieleka, yandi . . . Na manima Yandi tumaka Moise na kusala yayi, Yandi kwisaka ve kutelemina Moise, samu yandi vwandaka sala kisalu ya Klisto na ntangu yina. Yawu vwandaka Klisto kati na Moise. Ya kieleka.

⁶⁰ Ntangu yayi, beto kele na kyese mingi bubu yayi ti Nzambi ke na kumonana Yandi mosi na beto. Mpe mu ke kwikila ti Kilumbu ya nene me banda na kubasika, na kutelama. Bansemo me banda na kumonana. Bandeke ya paladiso me banda na kuyimba na ntima ya basantu. Ba me zaba ti ya kele ntama mingi ve ntangu yayi. Kima ke salama, fwana salama kaka. Na yawu kana “Yandi ke salaka kima mosi ve . . .”

⁶¹ Ntangu yayi, Masonuku nyonso kele dibanza ya kimpeve. Masonuku fwana vwanda kaka Kieleka. Ya fwana vwanda kaka mutindu yina. Ya kele kisika mu kele ya kuswaswana na bankundi ya beto, ya dibuundu ya Katolika. Mu ke kwikila ti Yawu vwandaka ve ya kusonika kaka na bantu. Mu ke kwikila ti Yawu twadisamaka na Mpeve-Santu. Mpe bima yayi nionso ba me bwela, me meka na kubwela na Yawu; beno me mona, na ntangu ya kumana, nionso ya yawu me losama.

⁶² Mpe Masonuku yayi ya kieleka, ya kieleka ke wisanaka, mosi na yankaka, ti ya—ya kele ve na luswaswanu na kati ya yawu, ata kisika mosi ve. Beno talisa na munu mukanda mosi ya bantu yina—yina na konso paragraphe, kieleka, lenda ve kukitelemina yawu mosi, to paragraphe—paragraphe mosi, to zole. Mpe Biblia ke kukiteleminaka ve Yawu mosi, na kisika mosi ve. Mu me tangaka bantu ya masawula kutuba yawu, kasi mu me tubaka na bawu kubanda ntama, na kwisa kutalisa na munu kisika ya kele. Ya kele ve. Ya kele kaka samu na muvusu yina kele na kati ya muntu. Nzambi ke vwandaka ve na kati ya muvusu. Yandi zaba yinki Yandi ke na kusalaka. Yandi zaba.

⁶³ Beno tala, kana Nzambi ke fundisa yinza na nzila ya dibuundu, mutindu dibuundu ya Katolika ke tubaka ti yawu ke vwanda, mbote mingi, na yina wapi dibuundu ya ke vwanda? Beno tala kaka na mabuundu yina beto ke na yawu. Beto kele na bankama yivwa mpe kima, ya ba-organisation ya mabuundu ya kuswaswana. Ntangu yayi wapi mutindu . . . Mosi ke longa mutindu *yayi*, mpe mosi ke longa mutindu *yina*. Wapi muvusu, na ntangu yina, muntu nionso lendaka sala kaka yina bawu me zola, beno ke landila kaka nzila ya beno. Nzambi fwana vwanda na kitesilu mosi, mpe yina kele Ndinga ya Yandi.

⁶⁴ Mu vwandaka tuba . . . Mu ke semba ve bantu ya Katolika, ntangu yayi, samu ti Protestant kele mbote mingi ve. Kasi mu vwandaka zonza na nganga-Nzambi mosi, yandi tubaka, “Tata Branham,” yandi tubaka, “Nzambi kele na kati ya dibuundu ya Yandi.”

65 Mu tubaka, “Tata, Nzambi kele na kati ya Ndinga ya Yandi. Mpe Yandi kele Ndinga.” Yinga, tata.

Yandi tubaka, “Mbote, Yandi kele na kati . . . Dibuundu kele yina ke kubwaka ve.”

66 Mu tubaka, “Yandi ke tubaka ve mutindu yina. Kasi Yandi tubaka ti Ndinga kele yina ke kubwaka ve.”

67 Yandi tubaka, “Mbote, beto vwandaka longa mbotika mutindu yina, mpe nionso yina.”

Mu tubaka, “Wapi ntangu?”

Yandi tubaka, “Kuna na bilumbu ya ntete.”

Mu tubaka, “Nge ke tula yawu na dibuundu ya Katolika?”

Yandi tubaka, “Yinga.”

68 Mu tubaka, “Na yina, mu kele muntu ya Katolika, muntu ya Katolika ya ntangu ya ntama. Mu ke kwikilaka na mutindu ya ntama. Beno bubu yayi me vukisa bima mingi na Yawu, mpe na mutindu nionso beno ke longaka kima mosi ve yina kele na kati ya Masonuku. Kusambila bakento mpe bantu ya kufwa, mpe bima yayi nionso yankaka, mpe, oh, la la, kudia musuni ve, mpe, oh, mu zaba ve yina nionso, beno me mona.” Mu tubaka, “Talisa munu yawu na kati ya Masonuku.”

69 Yandi tubaka, “Ya fwana vwanda kuna ve. Ntangu nyonso yina dibuundu ke tuba yawu, yawu yina kaka. Ya ke sala ata luswaswanu ve na yina Yawu ke tuba, ya kele dibuundu.”

70 Mu tubaka, “Biblia me tuba, ti, ‘Muntu nionso yina ke bwela ndinga mosi na Yawu, to kukatula Ndinga mosi, ba ke katula ndambu ya yandi na Buku ya Luzingu.’ Na yina, ya kele Ndinga! Mu ke kwikila Ndinga.”

71 Ntangu yayi, mpe, na yina, kana Amos me tuba, mpe Masonuku yankaka yina ke tambula na yawu, ti kana . . .

72 Mpe beno bambuka moyo, na zulu ya yayi, beto ke na kusimba kaka bisika ya Yawu ya kulutila mfunu. Kaka, oh, la la, kana . . . Ntangu mu ke kwendaka na kati ya kivinga yina kuna, mpe—mpe Kupakulama yina ke kwisa, kana mu lendaka sonika yina Yandi . . . yina nionso ke salama, mu ke vwanda awa samu na bangonda tatu na zulu ya mosi ya Bidimbu. Na yina beto ke simba kaka bisika yayi mpe ke pesa Yawu kaka, samu na kuniongisa bantu ve. Kasi, dyaka, samu na kulwadisa bawu ve, kasi ya kele ti, na kukwikilaka, ya ke—ya ke yangidika kima. Beno zaba yina mu zola kutuba.

73 Ntangu yayi, beno tala mbote yayi ntangu yayi, kana “Nzambi ke salaka kima mosi ve,” Amos tubaka, “tii ntete Yandi ke monisa yawu na bisadi ya Yandi baprofete.” Mpe, na yina, beto ke mona yina Yandi ke na kusala. Ya fwana vwanda ti Yandi ke zola kusala kima mosi, yina Yandi ke na kumonisa ntangu yayi. Nzambi ke na kukubama samu na kukota na kusalu,

na lufundusu, mu ke kwikila. Yandi ke na kukubama samu na kusala kima mosi. Mpe kima mosi diaka, yawu ke na kusiamisa ya kieleka, beto kele na bilumbu ya nsuka. Beto me kuma na nsuka ya nsungi, Nsungi ya Dibuundu ya Laodicée ntangu yayi, samu bima yayi ke monisama kaka na kilumbu ya nsuka.

⁷⁴ Ntangu yayi, beno banza kaka na yawu ntangu yayi. Beto meka kaka—kaka na kukotisa mbote yina beto ke kwikilaka ti Mpeve-Santu zola beto kuzaba.

⁷⁵ Ntangu yayi beno bambuka moyo, “Kima ve ke monisama; Nzambi ke sala kima mosi ve, ata fioti ve, ti ntete Yandi monisa yawu na bisadi ya Yandi, baprofete.” Mpe ntete Yandi sala kima mosi, Yandi ke monisa yawu. Mpe ntangu Yandi ke monisa yawu, beno lenda bambuka moyo na yayi, ti kima mosi kele na nzila. Beno me mona, ya ke monisama pwelele.

⁷⁶ Mpe bima yayi yina beto ke tubila zolaka monisama pwelele na kilumbu ya nsuka, kaka na ntuala ya Mpungi ya nsuka, na nsuka ya Nsangu ya nsungi ya nsuka ya nsuka ya nsuka. Ya kieleka. Kana beno zola kutanga yawu ntangu yayi, beno lenda baka . . . Beno, mu me tuba na beno, mazono na nkokila, bambala tatu, Apocalypse 10:1-7, beno me mona. “Mpe na bilumbu ya muningu ya Nsangu ya wanzio ya sambwadi, mansweki ya Nzambi ke monisama pwelele mpe ke kumana.” Mpe ya kele kaka na kima mosi me bikana. Ntangu Buku yayi ya kukangama na bidimbu sambwadi me zibuka, na yina mansweki nionso ya Nzambi . . .

⁷⁷ Na yina, beto me sosa na kuzaba Yawu, bamvula mingi. Mpe landila Masonuku, kuna, beto . . . Ya vwandaka ve na mutindu ya kubakula Yawu tii na kilumbu yayi, samu ti Yawu vwandaka ya kubumbama. Beto me mona kidimbu, yina Yawu vwandaka talisa, kasi Yawu zolaka monisama pwelele ve tii na kilumbu ya nsuka. Beno me mona? Ntangu yayi, na yina, beto fwana vwanda kuna, na ntangu ya nsuka.

⁷⁸ Ntangu yayi, beno bambuka moyo. Ve . . . Mpe beno zimbana ve ntangu yayi, ti, “Yandi ke sala kima ve tii ntangu Yandi ke monikisa yawu.” Mpe beno zimbana ve, diaka, ti Yandi ke sala yawu na mutindu ya kukikulumusa, ti, “Bantu ya ndwenga mpe ya mayele ke kondwa yawu.” Ntangu yayi, kana beno zola kusunika yawu, ya kele Matthieu 11:25-26. Mpe, beno bambuka moyo, “Yandi ke salaka kima mosi ve ntete Yandi ke monisa yawu.” Mpe Yandi ke monisa yawu na mutindu ti bantu ya mayele, bantu ya kulonguka ke kondwa yawu. Beno bambuka moyo, yawu vwandaka ndwenga yina yinza zolaka na kisika ya Ndinga, na ntangu disumu ya ntete salaka yina yawu salaka. Beno zimbana yawu ve ntangu yayi. Oh, wapi mutindu beto ke vutula matondo, na kubanza yawu!

⁷⁹ Ntangu yayi beno tala kaka bima yina ke na kusalama! Beno tala bima yina Yandi me tuba na beto! Beno tala awa na tabernacle yayi, beno bantu yina beto me yela kintwadi. Ntangu

yayi mu ke lomba ti ba-bande . . . Mbote, beno kwenda na ntuala, beno baka yawu na bande. Kasi, beno tala, mu ke tuba yayi na bantu ya tabernacle, beno bayina kele awa. Mu ke tuma mosi na mosi ya beno, na Nkumbu ya Mfumu Yesu, na kutula musapi ya beno na kima mosi, na kati ya bankama ya bima yina ba zabisaka na ntuala yawu salama, mpe beno tuba ti ya salamaka ve. Beno tuba na munu mbala mosi, kuna na estrade, to kisika yankaka, to bisika nionso ya vwandaka, ti Yandi tubaka kima yina vwandaka ve ya kulunga kaka kieleka mutindu yina. Wapi mutindu? Mabanza ya muntu lendaka vwananda mutindu yina? Ya kieleka ve.

⁸⁰ Ntangu Yandi monikaka kuna na nzadi, bamvula makumi tatu na tatu me luta na Ngonda yayi ya sambanu ke kwisa, na mutindu ya Nsemo! Beno bantu ya ntama ke bambuka moyo ti mu tubaka na beno, kubanda mu vwandaka mwana-bakala ya fyoti, Ndinga yayi mpe Nsemo yayi. Mpe bantu banzaka, mu vwandaka fioti na kimbevo ya yintu. Ya kieleka, mu zolaka banza kaka diambu ya mutindu mosi, kana muntu mosi tubaka yawu. Kasi ntangu yayi beno ke kukiyufula ve samu na Yawu ntangu yayi. Mpe Dibuundu ke kukiyufula dyaka ve kubanda mvula 1933, kuna na nzadi kilumbu yina, kisika mu vwandaka botika bankama ya bantu!

⁸¹ Mu ke bambuka moyo ti ntwenia Marra tubaka na munu, yandi tubaka, “Nge ke nwise masa na bantu yina, Billy?” Ntwenia Jim Marra awa, mu banza ti yandi me kufwa ntangu yayi. Mu banza ti ba kufwaka yandi kuna; kento mosi kubulaka yandi. Kasi yandi—yandi yufulaka munu, “Nge ke nwise masa na bantu yina?”

⁸² Mu tubaka, “Ve, tata. Mu ke botika bawu na Nkumbu ya Mfumu ya beto Yesu.”

⁸³ Mpe ya vwandaka na kento mosi yina kwisaka na nkonga ya bantu. Yandi tubaka na kento yankaka, yandi tubaka . . . yandi tubaka diambu mosi, kima mosi na zulu ya yawu. Yandi tubaka, “Mbote, ya ke yangisa munu ve ti ba ke nwise munu masa.” Yandi tubaka, “Ya kele nyonso ya kulunga. Mu ke kipe ve.”

⁸⁴ Mu tubaka, “Vutuka mpe balula ntima. Nge me lunga ve na kubaka mbotika na Nkumbu ya Yesu Klisto.” Beno me mona?

⁸⁵ Ba ke sakanaka ve na yawu. Ya kele Nsangu ya mbote ya Klisto, yina me monisama na nzila ya lutumu, Ndinga. Kaka, ntangu yayi, kana beno ke tuba, “Buzoba mpe bulawu,” beno lenda tula yawu ve kisika yankaka. Kasi, beno bambuka moyo, ba me silaka yawu na Ndinga ti yayi ke salama, mpe ya kieleka kaka yina ya ke vwananda. Mpe yawu yayi.

⁸⁶ Na yina, kuna kilumbu yina, ntangu bawu vwananda kuna na lweka ya nzadi! Mpe Wanzio ya Mfumu, yina mu tubaka na beno ti Yawu monanaka mutindu mbwetete to kima mosi na ntama, na yina Yawu belamaka kuna, mpe mu tubaka na beno

mutindu ya Nsemo yayi ya emeraude. Mpe Yawu kulumukaka, kuna na nzadi kisika mu vwandaka botika.

⁸⁷ Na yina, bantu ya mumbongo awa na kati ya mbanza, tubaka, “Yinki yina zola kutuba?”

⁸⁸ Mu tubaka, “Yina vwandaka samu na munu ve. Yina vwandaka samu na beno. Munu mu ke kwikila. Beno me mona? Yina vwandaka samu na beno, ti Nzambi salaka yawu, samu beno zaba ti mu ke tuba na beno Kieleka.” Na kuvwandaka mwana ya bakala, ya ntwenia, kaka, mpe pene ya bamvula makumi zole na mosi, bawu—bawu zolaka ve kukwikila yawu, beno me mona, samu ti mu vwandaka ntwenia mingi samu na yawu. Mpe na yina mu vwandaka banza. . .

⁸⁹ Mpangi Roberson awa, mosi ya ba-administrateur ya beto, mu me mona yandi awa na mwa ntangu fioti me luta. Yandi tubaka na munu kilumbu yina ti yandi vwandaka na Houston na ntangu ba bakaka foto yango, beno me mona. Mpe mu vwandaka. . .Na kati ya kubendana yina, mu bandaka na kutuba kima mosi samu na yawu, na nkokila yina. Mpangi Roy vwandaka kaka. . .na muntu mosi diaka, vwandaka muntu mosi kaka na kati ya kimvuka yina vwandaka na magnetophone. Ya vwandaka mosi ya ba-magnetophone ya ntama ya nsinga. Mu me mona Mpangi Roberson ntangu yayi, mpe kento ya yandi. Na yawu, mpe—mpe, Mama Roberson vwandaka bela.

⁹⁰ Mpangi Roy vwandaka vétéran. Mpe makulu ya yandi panzanaka, mpe ba bikaka yandi kuna ya kufwa. Yandi vwandaka ntwadisi na—na kati ya Makesa. Mpe muntu ya Allemagne 88 bulaka tanki yayi yina yandi vwandaka na yawu, mpe yawu fwaka kaka bakala yina, mpe yawu zolaka mwangisa yandi na bitini. Ba me tula yandi, samu na kufwa, kubanda ntama. Mpe ba tubaka ti yandi ke tambula ata fioti ve, samu makulu zole vwandaka ya kutunga, ba-nerf, mpe nionso yina. Oh, la la, mpe yandi lenda tambula na kutala mutindu munu.

⁹¹ Kasi yinki yawu vwandaka? Yandi monaka kima mosi, mpe yandi kwendaka na Houston. Mpe yandi vwandaka tuba na munu samu na kento ya yandi. Mpe yandi kele na—yandi kele na yawu na nsinga; yandi ke tula yawu na bande. Mpe na manima ya balukutakanu ke suka awa, mbote, yandi ke bula yawu samu na beno nionso, mu banza. Mpe yandi me baka balukutakanu ya munu ya Houston, na masini yayi ya ntama ya nsinga. Mpe na yina kento ya yandi, yandi tubaka, ba bakaka yawu na bande, mpe yandi zabaka yawu kaka kilumbu yina.

⁹² Yandi vwandaka, oh, yandi vwandaka na mawa mingi. Yandi vwandaka mbevo, mpe yandi vwandaka zola kukota na ndonga ya bisambu. Bawu zabaka munu ata fioti ve, mpe mu me monaka bawu ata fioti ve na luzingu ya munu. Na yina yandi vwandaka ya kuvwanda na nela kilumbu yina, yandi vwandaka tala na nganda, mpe yandi vwandaka na mawa mingi, beno zaba, mpe

na kidi-kidi, mpe yandi vwandaka zola kuzwa kalati ya bisambu, samu na kukota na ndonga.

⁹³ Mpe, ya salamaka ti, nkokila yina yandi kotaka na ndonga, to na nkokila yina landaka, to kima mosi. Mu banza, na nkokila mosi yina. Mpe yandi kotaka na ndonga. Mpe ntangu yandi mataka na estrade, Mpeve-Santu tubaka na yandi, Yandi tubaka, “Ntangu yayi, nge ke vwandaka ve awa. Nge me katuka na mbanza mosi ba ke bokilaka New Albany.” Mpe Yandi tubaka, “Nge vwandaka ya kuvwanda na nela mosi bubu yayi, nge vwandaka tala na nganda, mpe nge vwandaka na kidi-kidi samu na kubaka kalati ya bisambu.” Ya kele kuna, na bande, bamvula mingi me luta.

⁹⁴ Mpe na yina na mbandukulu ya lukutakanu, ntangu Mpeve-Santu vwandaka kuna. . . Yina vwandaka mosi ya balukutakanu ya ntete. Beto vwandaka kaka na bantu pene ya mafunda tatu, na manima beto lutaka na mafunda nana, kuna pene ya mafunda makumi tatu. Na yawu kuna na. . . Na yina mu vwandaka tuba na. . . Mosi ya balukutakanu ya ntete, mu tubaka, “Mu zaba ve samu na yinki mu ke tuba yayi.” Ntangu yayi, ya kele na bande. “Kasi, ya ke, beto ke. . . Yayi ke vwanda mosi ya bima ya munu ya nene ya luzingu ya munu. Kima mosi ke salama na kati ya lukutakanu yayi, yina ke vwanda nene mingi kulutila yina nionso bantu me monaka ntete.”

⁹⁵ Mpe ya vwandaka kaka pene ya bankokila nana to yivwa, bankokila kumi na manima ya yawu, ntangu Wanzio ya Mfumu monanaka na ntwala ya mafunda makumi tatu ya bantu, mpe kulumukaka, mpe ba bakaka foto. Yawu yayi, ntangu yayi, yina ba me bumba kuna na Washington, DC, mutindu Kivangu ya kimpeve yina ba me bakaka ntete ve na foto na yinza.

⁹⁶ Na yina mu vwandaka tubila, beno zaba, mu vwandaka tuba ti ntangu yankaka, na nsi ya kuswasikisa mabanza, mu ke tuba, “Muntu mosi me fikama na kivudi ya lufwa. Kele na mudidi na mutindu ya capuchon, ya mudidi. Bawu ke pene ya kufwa.”

⁹⁷ Mpe awa na East Pines, to Southern Pines, mu banza ti ya ke mutindu yina, kaka na ntangu mu vwandaka kuna na lukutakanu ya nsuka. Mama mosi ya ntwenia vwandaka kuna, mpe Kima mosi tubaka na yandi, “Baka foto yina, na nswalu nionso,” ntangu mu vwandaka tuba na mama mosi. Mpe ya vwandaka kuna. Mu banza ti ya ke vwanda na tablo ya bansangu; ya me salama, mwa ntangu fioti me luta. Ya kele na capuchon yayi ya mudidi na zulu ya mama yayi.

⁹⁸ Yandi bakaka foto yankaka, na ntangu Mpeve-Santu zabisaka yawu. Yawu kwendaka. Yandi tubaka, “Nge ke beluka. Mfumu me belusa nge. Cancer me kwenda.” Mpe yawu yina. Mpe yandi kubelukaka. Beno me mona? Yawu yina. Beno me mona?

⁹⁹ Yawu ke talisa ti Nzambi zaba wapi ntangu yayi beto ke na kuzinga. Beto zaba yawu ve. Beto fwana tumama na Yandi.

100 Ntangu yayi beto lenda landila na kuzonza, kasi beto kulumuka awa ntangu yayi, mwa ntangu fioti, mpe beto ke vutuka na Kidimbu yayi ya ntete, na yina beto lenda vukisa yayi na Yawu. Ntangu yayi, samu na kuvutukila na mwa ntangu fio- . . . na mwa ntangu fioti, yina yankaka, Kidimbu ya Ntete.

101 Beto ke mona, na kuzibuka ya Kidimbu ya Ntete, Satana ke na muntu ya kulutila nene, ya nsambulu. Beno me mona munati-mpunda ya mpembe yina? Na yina, bawu, ba banzaka ti ya vwandaka. . . Dibuundu ya ntete vwandaka kwenda na ntwala; kasi, oh, la la, yawu yina ba vwandaka banza na kati ya bamvula, kasi ya lendaka vwanda ve mutindu yina. Beno tala kaka ntangu bayankaka ke kwisa, ntangu beto ke vukisa yawu nionso kintwadi, na yina beno tala kaka kisika ya kele, beno me mona. Ntangu yayi, mpe mu zaba ntete ve, yina yankaka ke vwanda. Kasi mu zaba ti ya fwana wisana kaka na mutindu ya kulunga na nionso yankaka, samu ya kele Kieleka. Ya kele Kieleka. Yina vwandaka bukuluntu ya dibuundu ya Rome, ya kieleka.

102 Bantu yayi ke banzaka ti ba-Juif kele mbeni ya Klisto, ya kieleka ba ke na million ya ba-kilometre na nzila. Beno banza ata fioti ve ti ba-Juif kele mbeni ya Klisto. Meso ya bawu vwandaka ya kufwa, na luzolo, ti beto fwana kuzwa mutindu ya kukota, na kupesaka beto ntangu ya kubalula ntima.

103 Kasi mbeni ya Klisto kele Muntu ya makanda. Kieleka. Yandi kele mumekudi ya Kieleka; *mbeni*, “yina me telemina.” Ntangu yayi, muntu yayi ya kulutila nene, oh, wapi mutindu yandi me kuma muntu ya nene, mpe—mpe na nsuka ba tulaka yandi na kiti ya kimfumu. Mpe na yina, na manima ba tulaka yandi na kiti ya kimfumu, ba me byadisa yandi. Mpe ntangu yayi, yandi, na manima ya yina, ba vwandaka sambila yandi na kisika ya Nzambi.

104 Ntangu yayi, beno tala, na ntwala yawu kwisa. Mu zola yufula beno kima mosi. Nani ya vwandaka? Nani Ya vwandaka kuna na Paul, na ba-Thessalonicien ya Zole 2:3, yina tubaka ti muntu yayi ke kwisa? Samu na yinki muntu yina talaka na kati ya bansungi mpe monaka yawu? Yandi vwandaka profete ya Nzambi. Ya kieleka. Samu na yinki. . .

105 Yandi tubaka, “Mpeve ke zonza na nswalu nionso, ti na bantangu ya nsuka bawu ke yambula lukwikilu, mpe ba ke kangama na mambu ya luvunu. . .” Beno zaba yina *kuvuna* kele. Mpeve ya luvunu na kati ya dibuundu, ya kele kisiyelo. “Mpeve ya luvunu, mpeve ya bisiyelo, ke sala bisalu ya bampeve ya yimbi; mambu ya luvunu na kati ya dibuundu.”

106 “Bantu yina ke salaka mambu ya kulutila yimbi, bantu ya lunangu,” ya ndwenga, beno me mona, ya mayela mingi, ya mayela; “ke lakisa mutindu ya kinzambi.” (Ke kwenda kaka, ke tuba, “Mbote, beto kele Baklisto; beto fwana kwenda na

dibuundu.”) “Ke lakisa mutindu ya kinzambi, kasi ke manga baluzayikisu, Ngolo mpe kisalu ya Mpeve; vwanda ntama na bawu.” Beno me mona? Ntangu yayi beno tala, yandi tubaka, “Samu ti yayi ke mutindu ya bantu yina ke kwenda na yinzo mosi na mosi, mpe ke kuzwa bakento ya bubolo. . .” Yina zola tuba ve bakento yina me fuluka na Mpeve-Santu. “Bakento ya bubolo na bansatu ya mutindu na mutindu.”

¹⁰⁷ Bansatu ya mutindu na mutindu! Bawu ke zolaka kaka kukota bisika nionso ba me zola, na bimvuka ya mutindu na mutindu; mpe kuzinga kaka mutindu bawu zola, mpe, kasi, “Beto ke kwendaka na yinzo-Nzambi. Beto kele kaka mbote mutindu muntu nyonso.” Bamakinu, bafeti, ba ke zenga bansuki ya bawu, ke tula maquillage, ke lwata nionso yina bawu zola; kasi, “Beto kele—beto kele ba-Pentecotiste. Beto kele—beto kele kaka mbote mutindu muntu nyonso.” Oh! Bisalu ya beno mosi ke talisa beno. Kieleka. Beno tala.

¹⁰⁸ Kasi yandi tubaka, “Bantu ya dibanza ya luvunu, samu na yina me tala Kieleka.” Yinki kele Kieleka? Ndinga, yina kele Klisto. “Na yina me tala Kieleka.”

¹⁰⁹ “Oh, nge ke sala. . . Nge, nge ke nganina mingi bakento. Nge kele muntu yina ke yinaka bakento. Nge ke salaka *yayi, yina.*”

¹¹⁰ Ve, tata. Yina kele kieleka ve. Yina kele luvunu. Mu ke yinaka bakento ve. Ve, tata. Bawu kele bampangi ya munu ya bakento, kana ba kele bampangi ya bakento. Kasi kima mu. . .

¹¹¹ Zola ke sungikaka. Kana ya ke sungika ve, ya kele zola ve. Kana ya kele, na yina, kana ya kele zola, ya kele—ya kele zola phileo mpe agapao ve, mu ke tuba na beno yawu. Ba lendaka vwanda na mwa zola ya phileo samu na mwa kento mosi ya kitoko. Kasi zola agapao kele kima ya kuswaswana, ya kele zola yina ke sungikaka, mpe ke kutana na Nzambi kuna kisika beto lenda zinga Kukonda nsuka. Beno me mona? Mu zolaka ve kutuba mutindu yina, mu banza, na mutindu ya me wakana, kasi mu. . . Beno zaba yina mu—mu. . . Mu banza ti beno ke bakula. Mbote mingi.

¹¹² Ntangu yayi, kasi, beno bambuka moyo, yandi tubaka, “Mutindu Jannès na Jambrès teleminaka Moïse, mutindu mosi bawu ke sala. Kasi bulawu ya bawu kutalanaka ntama ve.”

¹¹³ Samu na yinki? Ntangu ba tumaka Moïse na kusala kima yina monanaka ya kulutila mfunu, kasi, yandi kwendaka kuna na mutindu ya kusungama mutindu yandi lendaka vwanda. Mpe Nzambi tubaka na yandi na kubaka yayi, nkawa yayi, mpe kulosa yawu na ntoto, mpe ya ke kituka nioka. Na yina, Yandi tubaka yawu, samu na kulakisa yandi yina zolaka salama. Mpe ntete Pharaon, yandi telamaka kuna kaka mutindu Nzambi tumaka yandi, mpe losaka nkawa ya yandi na ntoto, mpe yawu kitukaka nioka.

114 Mpe kukondwa ntembe, Pharaon tubaka, “Kima ya fioti ya nganga-nkisi!” Na yawu yandi kwendaka mpe bakaka Jannès na Jambrès. Bawu tubaka, “Beto lenda sala bima yina, mpe.” Mpe yandi losaka nkawa na ntoto, mpe yawu kumaka banioka.

Ntangu yayi yinki Moise zolaka sala?

115 Yinki ya vwandaka? Ya vwandaka talisa ti, konso kima ya kieleka ya Nzambi, diabulu ke mekulaka yawu. Bawu ke mekulaka yawu, samu bantu kubasika na nzila.

116 Yinki Moise salaka, yandi tubaka, “Mbote, mu banza ti mu me sala kifu. Kulutila mbote mu ke vutuka?” Yandi telamaka swi, samu ti yandi sadilaka lutumu ya yandi, na mutindu ya mbote.

117 Na yina, kima ya ntete beno zaba, nyoka ya Moïse kudyaka yina yankaka. Beno me mona? Beno me banzaka ntete yina kumaka nioka yina yankaka? Wapi kisika yandi kwendaka? Moise lokotaka nkawa mpe kwendaka na yawu. Yandi salaka bimangu na yawu. Mpe nioka yina vwandaka na kati ya nkawa yayi yankaka. Beno me mona? Ya kele kitoko. Mutindu yina ve? Yinga, tata.

118 Ntangu yayi, mbeni ya Klisto ke monana pwelele, malembe-malembe. Mu zola beno kutala yayi. Ntangu yayi, ntangu beno ke kuwa . . .

119 Ntangu yayi, samu na bankundi ya munu ya Katolika, beno vwanda kaka swi na mwa ntangu fioti, mpe ntangu yayi; mpe na yina beto ke mona kisika ba-Protestant kele; kisika beto nionso kele, beno me mona.

120 Beno tala, dibuundu ya ntete, ntangu dibuundu ya Katolika ke tuba ti bawu vwandaka ya ntete, dibuundu ya ntete, bawu kele ya kieleka. Bawu vwandaka. Bawu bandaka na Pentecote. Ya kele kisika dibuundu ya Katolika bandaka. Ntangu yayi, mu vwandaka kwikila yawu ve, tii kuna mu tangaka disolo, mpe mu monaka ti ya kele kieleka. Bawu bandaka na Pentecote. Kasi bawu bandaka na kubasika na nzila, mpe beno me mona kisika bawu kele.

121 Mpe kana Pentecote kulandila na kubasika na nzila mutindu ya ke na kukwenda na mbangu ntangu yayi, bawu ke vwanda ve na nsatu ya bamvula mafunda zole. Na manima ya bamvula nkama mosi, bawu ke vwanda ntama kulutila dibuundu ya Katolika. Ya kieleka.

122 Kasi beno tala, wapi mutindu, munati-mpunda yayi ya mpembe. Ntangu yayi beto ke vutukila yawu, fioti, tii kuna beto ke kuma na Kidimbu yayi. Ntangu yayi beno tala munati-mpunda ya mpembe, ntangu yandi basikaka, yandi—yandi ke salaka ya yandi na bitezo tatu. Diabulu, mutindu mu lakisaka beno na nkokila yankaka yina, kele na butatu, kaka mutindu Nzambi. Kasi ya ke diabulu mosi kaka na ntangu nionso, na

bitezo tatu. Beno tala bitezo ya yandi. Na kitezo ya ntete, yandi kwisaka na . . .

¹²³ Mpeve-Santu kulumukaka, mpe bantu vwandaka na bima nionso kintwadi. Mpe Mpeve ya Nzambi vwandaka na zulu ya bawu. Mpe bantumwa vwandaka kwenda na yinzo mosi na yankaka, vwandaka buka dimpa na bantu. Mpe ya vwandaka na bidimbu ya nene mpe mambu ya ngitukulu yina vwandaka salama.

¹²⁴ Mpe—mpe kuna, kima ya ntete beno zaba, Satana bandaka na kunata kuniunguta.

¹²⁵ Na yina, na manima ya mwa ntangu fioti, bampika yayi mpe bamputu ya yinsi, yina kuzwaka Mpeve-Santu, bawu basikaka na bisika ya mutindu na mutindu, ke kupesa kimbangi. Ba vwandaka pesa kimbangi na bamfumu ya bawu.

¹²⁶ Mpe na manima ya mwa ntangu fioti, ya bandaka na kukwisa, oh, mutindu bakapitene ya makesa mpe—mpe bantu ya luswaswanu. Bantu ya lukumu bandaka na kumona mambu ya nene, mpe bimangu mpe bidimbu yina bantu yayi vwandaka sala, na yina bawu ndimaka Buklisto.

¹²⁷ Mbote, na yina, beno me mona, ntangu yandi me yamba Buklisto, mpe ba lendaka kwenda kuna na kisika yina ba vwandaka kutana, na mwa kivinga mosi ya mudidi, ya bumputu; mpe ba vwandaka bula maboko ya bawu, mpe ba vwandaka boka, mpe ba vwandaka zonza na bandinga, mpe vwandaka kuzwa bansangu. Na yina, yandi lendaka ata fioti ve kundimisa yina—yina na mfinangani ya yandi, to na muntu nionso, vwandaka na diambu na yandi. “Yandi ke kwikila Yawu ata fioti ve, mutindu yina.” Kieleka ve. Na yawu, yandi fwana yidika Yawu. Na yawu bawu bandaka na kuvukana, mpe bandaka na kubanza, “Ntangu yayi beto ke sala mwa kima mosi ya kuswaswana.”

¹²⁸ Mpe Yesu, na mbala mosi, na nsungi ya dibuundu ya ntete, Yandi tubaka na bawu. Na kapu ya 2 ya Apocalypse awa, “Mu ke nwanisa nge, samu na bisalu yayi ya ba-Nicolaïte.”

¹²⁹ *Nikao*, “kununga” bandimi. Na nzonzolo yankaka, bawu zola sala, na kisika bantu nionso kuvwanda mosi, bawu zola kukumisa muntu mosi muntu ya santu. Ba zolaka kusala kima mosi. . . Ba zolaka kubaka modele ya bumpani, kisika ba me basika, mpe na nsuka ba me sala yawu.

¹³⁰ Ntangu yayi beno tala mbote. Ntete, “Nicolaïsme.” Ba bokilaka *Nicolaïsme*, na kati ya Biblia, “mbeni ya Klisto,” samu ti ya vwandaka telemina Malongi ya ntete ya Klisto mpe ya bantumwa.

¹³¹ Mu ke zola ve kubokila nkumbu ya muntu yayi. Yandi kele muntu ya nene. Kasi mu vwandaka na lukutakanu ya yandi, awa mwa bamvula me luta. Mpe yandi zabaka ti mu vwandaka kuna,

samu ti mu pesaka yandi mbote. Mpe yandi tubaka, “Oh, nge zaba, beto ke na bantu ya mutindu yina bubu yayi yina ba ke bokilaka ba-Pentecotiste.” Mpe yandi tubaka, “Bawu, bawu ke tulaka ntima na Buku ya Actes.” Mpe yandi tubaka, “Beno me mona, Actes vwandaka kaka muludi samu na Dibuundu.”

¹³² Beno lenda banza, muntu yina me longokaka Biblia, kiboba ya bakala ya kikesa, mpe longukaka Biblia mutindu muntu yina salaka, mpe yina ke sala nsamunu ya mutindu yina? Ya me wakana, ya kele ve. . . Ya—ya ke wakana ve mutindu Mpeve-Santu. Mbote, ya fwana vwanda ve, ata fioti ve.

¹³³ Samu ti, muntu nyonso yina kele na mabanza ya mbote ke zaba ti Bisalu ya Bantumwa vwandaka ve bisalu ya bantumwa. Ya vwandaka bisalu ya Mpeve-Santu na kati ya bantumwa. Beno zaba ve mutindu beto yemaka yawu kuna na bansungi ya dibuundu? Bivangu yina vwandaka kuna, vwandaka keba Sanduku yina kuna. Matthieu, Marc, Luc, mpe Jean, vwandaka ya kutelama kuna, vwandaka keba Yawu. Mpe na Yawu yina salamaka, na manima ya bisono ya Matthieu, Marc, Luc, mpe Jean.

¹³⁴ Tala yina yinti basisaka. . . divala ya yawu ya ntete, mpe yawu yina salamaka. Mpe kana yinti yina me basisa ve divala yankaka, ba ke sonika Buku yankaka ya Actes na manima ya yawu. Samu ti, beno me mona, Luzingu mosi fwana vwanda na kima mutindu mosi.

¹³⁵ Na yawu ntangu yayi, bubu yayi, ntangu beto ke tala mabuundu ya beto ya ba-denomination, ba-Methodiste, ba-Baptiste, ba-Presbyterien, ba-Luthérien, Dibuundu ya Klisto (ba me bokila bawu), mpe ba-Pentecotiste mpe nionso yina, wapi beto ke mona yawu? Beno ke mona yawu kisika mosi ve.

¹³⁶ Mu ke ndima ti ba-Pentecotiste kele na kima yina kele pene-pene mingi na Yawu, yina kele, samu ti bawu kele awa na Nsungi ya Dibuundu ya Laodicée. Ba kuzwaka Kieleka mpe mangaka Yawu. Ba vwandaka tiya ve madidi ve na Yawu, mpe Nzambi basisaka bawu na yinwa ya Yandi. Ya kele kieleka landila Masonuku.

¹³⁷ Beno lenda ve kusala ti Masonuku kutuba luvunu. Beno me mona? Bawu ke vwanda na kieleka, ntangu nionso. Beno meka ve na. . . Kima kaka mosi, beno meka ve na kutula dibanza ya beno na. . . to Masonuku na dibanza ya beno. Kasi beno su-. . . beno sungama na Masonuku. Na yina, ya kele na ntangu yina beno ke tambula na Nzambi. Ata ti wapi mutindu beno fwana bika mambu yankaka, to kutula na lweka, beno sungama na Yawu. Beno me mona?

¹³⁸ Beno tala yina Yawu salaka mbala ya ntete Yawu kubwaka. Mbote, kana Nzambi salaka mutindu yina mbala ya ntete, Yandi fwana sala mutindu yina na mbala ya zole. Yandi fwana sala

mutindu yina konso ntangu, to Yandi salaka yimbi na mbala ya ntete.

Beno me mona, beto mutindu bantu ke kufwa, beto lenda sala bifu. Nzambi ve.

¹³⁹ Lukanu ya ntete ya Nzambi kele ya kulunga. Mpe mutindu Yandi solaka na kusala bima, ya lenda vwanda ve na mutindu yankaka, ya kulutula mbote. Yandi lenda ve kusoba yawu, samu ti ya kele ya kulunga, na kubanda. Kana ya kele ve, na yina Yandi kele yina kele na nsuka ve. Mpe kana Yandi kele yina kele na nsuka ve, na yina Yandi kele yina zaba nyonso. Mpe kana Yandi zaba nionso, Yandi kele ya ngolo nionso. Amen! Yandi fwana vwanda mutindu yina, samu na kuvwanda Nzambi. Beno me mona? Na yawu beno—beno lenda ve kutuba, ntangu yayi, “Yandi longukaka mingi.” Yandi longukaka mingi ve, Yandi kele—Yandi kele yinto ya nene ya ndwenga nionso. Beno me mona?

¹⁴⁰ Ndwenga ya beto awa me katuka na Satana. Beto me baka yawu na Eden, kisika beto me sobisa lukwikilu samu na ndwenga. Eve salaka yawu.

¹⁴¹ Ntangu yayi, ba bokilaka yandi ntete mbeni ya Klisto. Na kitezo ya zole, ba bokilaka yandi profete ya luvunu, samu ti mpeve yina na kati-kati ya bantu kumaka muntu.

¹⁴² Beno bambuka moyo, munati-mpunda ya mpembe ntangu yayi vwandaka ve na yimpu ntangu yandi bandaka, kasi na manima yandi . . . ba pesaka yandi yimpu. Samu na yinki? Yandi vwandaka mpeve ya Nicolaïte, samu na kubanda; mpe na manima yandi me kuma muntu yina me lwata nzutu; mpe na manima ba me lwatisa yandi yimpu, mpe me kuzwa kiti ya kimfumu mpe ba me lwatisa yandi yimpu. Mpe na manima yandi sadilaka yawu na ntangu ya yinda, mutindu beto ke mona. . . Bidimbu ke bukana.

¹⁴³ Mpe beto ke mona ti, na manima ya ntangu yina, ba basisaka Satana na Mazulu. Mpe yandi kulumukaka, landila Masonuku, mpe vwandaka na kiti ya kimfumu yandi mosi. Beno banza kaka, vwandaka yandi mosi na kiti ya kimfumu na kati ya muntu yina, mpe me kuma kibulu. Mpe yandi vwandaka na ngolo, na ngolo ya nene, mutindu yina yandi salaka, bimangu nyonso mpe nyonso, ti—ti, to kufwa bantu mpe bamvita ya menga mpe nionso yina—yina Rome lendaka sala. Mbote mingi. Yandi vwandaka kufwa bantu na nzila ya kitumbu ya kulutula yimbi, ya lufwa ya Rome. Kaka, oh, wapi mutindu beto lendaka kotisa Masonuku awa!

¹⁴⁴ Beno bambuka moyo, Yesu Klisto kufwaka na nsi ya kitumbu ya Rome, kitumbu ya lufwa.

¹⁴⁵ Nsangu yina mu ke na yawu na ntima ya munu, samu na kulonga awa na lukutakanu yayi yina ke kwisa, na Kilumbu ya tanu ya Santu na manima ya midi, me kutana na bima tatu, yiya, beno me mona. “Kuna bawu komaka Yandi.” “Kuna,” kisika

ya kulutila busantu, ya kulutila bisambu na yinza vwandaka Jérusalem. “*Bawu*,” bantu ya kulutila busantu (ba zolaka vwanza) na yinza, ba-Juif. “Kuna bawu *komaka*,” kitumbu ya kulutila yimbi yina Rome lendaka pesa. “Koma *Yandi*.” Yinki? Muntu ya kulutila nene yina me zingaka ntete ve. “Kuna bawu *komaka Yandi*.” Oh, la la!

¹⁴⁶ Nzambi sadisa munu na kulonga Yawu na ngolo ya munu nionso na kati ya nkonga ya bantu ya mumbongo, ti bawu lendaka mona kisika wapi bawu me telema. Mbote mingi. Ntangu yayi, ve samu na kuvwanda mutindu yankaka, ve samu na kusala yimbi; kasi samu na kuningisa Yawu, ti bampangi yayi ya babakala lenda mona ti bantu ya bawu ya nene mpe batata ya santu, mpe bima yina ba ke sonikaka na zulunale ya Bantu ya Mumbongo, kele na mfunu ve. Baklisto zolaka bokila muntu mosi ve “Tata.” Bawu ke banda yawu, mu me meka na kusadisa bawu na mutindu nyonso mu lendaka sala (Beno me mona ntangu yayi kisika bande yayi ke kwenda.), na yawu, mu me manisa, Kieleka mu ke kuzwa kima yankaka ve ya kusala na yawu. Mbote mingi. Ntete, beno bambuka moyo na Klisto.

¹⁴⁷ Ntete, mutindu Nic-. . . Nicolaïte, mpe yinki nsungi ya ba-Nicolaïte vwandaka lomba? Ya vwanza lomba bawu na kukwenda ntama ya nkonga ya bantu yina ke bokaka mpe ke bulaka maboko ya bawu, mpe ke talanaka ke salaka mambu ya kukondwa mfunu; mutindu bawu salaka na Pentecote, bawu vwanza sala mutindu bantu yina me lawuka malafu, ke tekita na Mpeve, mpe nionso yina. Bawu zolaka ve kima ya mutindu yina. Bawu tubaka ti bawu vwanza ya kulawuka na malafu. Mpe ntangu bantu ya lukumu. . . Beno kuwa! Beno kondwa yayi ve. Ya lendaka wakana bulawu samu na beno, kasi ya kele Kieleka. Ntangu bantu ya lukumu kotaka, bawu lendaka ve kukikulumusa na yawu.

¹⁴⁸ Yina ke salaka Nzambi nene, ya kele samu ti Yandi kele nene mingi na kukikulumusa. Ya kele yina ke salaka Yandi nene. Ya kele na kima ya kulutila nene. Mpe Yandi kukikulumusaka na nsi mingi ti muntu mosi ve lendaka kukikulumusa, ti ata muntu mosi ve me kukikulumusaka. Yandi vwanza Ntinu ya Mazulu, mpe Yandi kwisaka na—na mbanza ya nsi mingi na zulu ya ntoto, Jéricho. Mpe Yandi kulumukaka na yisi mingi tii muntu ya kulutila nkufi na kati ya mbanza zolaka kulumusa meso samu na kutala Yandi, samu na kumona Yandi. Ya kele kieleka? Zachée. Ya kele kieleka. Ba vwanza bokila yandi nkumbu ya kulutila yimbi yina muntu lenda bokila, “ndoki, dyabulu, Béelzébul.” Yawu yina yinza banzaka samu na Yandi. Yandi kufwaka lufwa ya kulutila yimbi. Yandi vwanza ve na kisika ya kutula yintu ya Yandi. Ba basisaka Yandi, na ba-organisation nyonso.

¹⁴⁹ Kasi ntangu Nzambi zangulaka Yandi, na zulu mingi tii Yandi ke tala na yisi samu na kumona Mazulu. Beno me mona mutindu, Nzambi, kele na kati ya kukikulumusa. Beno me mona?

Mpe Yandi pesaka Yandi Nkumbu mosi ya nene mingi ti dibuta ya muvimba ya Mazulu me bokilama na manima ya Yandi, mpe konso dibuta ya ntoto. Dibuta nionso na zulu ya ntoto me bokilama “Yesu.” Mabuta nionso na Mazulu me bokilama “Yesu.” Mpe Nkumbu ya mutindu yayi, ti, konso dibolongo ke fukama, mpe konso ndinga ke ndima, ti Yandi kele Mfumu; awa to na difelo. Difelo ke fukama na yawu. Nyonso yankaka ke fukimina yawu. Beno me mona? Kasi ntete ya vwandaka kukukulumusa, na manima ya me kuma nene. Beno me mona? Bika ti Nzambi kubaka lukumu. “Yandi yina ke kukukulumusa yandi mosi, Nzambi ke zangula yandi.” Beno me mona?

¹⁵⁰ Ntangu yayi, beto ke mona ti *nikao* yayi zolaka ndwenga, mayele mingi. Ya zolaka kubanza yawu, mutindu ya vwandaka na Eden, ya zolaka telemina Ndinga ya Nzambi, na nzila ya ndwenga, mpe dibuundu kubwaka samu na yawu. Yinki ya vwandaka?

¹⁵¹ Ntangu yayi, beto tuba, beto baka dibuundu yayi awa, mpe beto baka nkonga ya bantu mutindu beto kele, kana beno vwandaka ve kieleka ya kifuluka na Mpeve. Mpe beto baka, beto tuba . . . Ntangu yayi, kima mosi ve samu na kutelemina mfumu ya mbanza ya beto. Mu banza ve ti mu zaba yandi, Tata Bottorff. Yandi kele kaka mfumu ya mbanza? Tata . . . Mu zaba ve . . . Beno me mona? Mu zaba ve . . . Tata Bottorff kele nkundi ya munu ya mbote, beno me mona. Kasi, beto tuba, mfumu ya mbanza, mpe ngolo nionso ya pulusu, mpe—mpe ba-commissaire nionso, mpe beto tuba ti bawu—bawu nionso ke kwisaka awa. Kima ya ntete beno zaba, kana bawu kele kaka na mwa dibanza mosi na yintu ya bawu, mpe ke banda na kutuba yawu na conseil mpe na bantu yina kele awa, mpe kutuba, “Ntangu yayi beno zaba yinki? Yayi zolaka vwanda mutindu yankaka.” Kana beno kele ve ya kifuluka na Mpeve, mpe ti beno kele ve na muntu ya kieleka ya kifuluka na Mpeve na manima ya chaire, kima ya ntete beno zaba, beno ke sala kaka luzolo ya muvimba samu na bawu. Ya lendaka vwanda nsungi yayi ve; ya lendaka vwanda nsungi yina ke kwisa.

¹⁵² Mpe ya kele mutindu ya bandaka. Beno me mona? Samu na yinki? Bawu vwandaka tuba, “Tala awa. Ya kele ya kulunga.” Beno, beno fwana kuwa.

¹⁵³ Beto tuba muntu mosi ke kwisa awa, yina lendaka tuba, “Yinzo-Nzambi yayi kele fioti mingi. Beto tunga yinzo-Nzambi ya nene. Mu ke tungila beno mosi awa, ya ke . . . ya ke vwanda na ntalu ya mbongo mingi, ndambu ya ba-million ya ba-dollars. Ba ke tula yawu na kati kuna. Munu mosi ke panza nsangu ya kima yango.” Ntangu ba ke sala yawu, na yina ba ke sala yawu na lukanu ya ndandu ya bawu mosi; bambala yivwa na zulu ya kumi, beno zaba, mutindu ya bantu ya mutindu yina. Kima ya ntete beno zaba, na yina, kana yandi sala yawu, yandi ke sala kima yango samu na mambote ya yandi mosi. “Beno

lenda ve kutuba kima mosi, samu ti Mpangi John Doe kuna na manima, yandi kele yina pesaka mbongo na dibuundu yayi.” Beno me mona? Na manima beno ke mona Ricky mosi ke basika na seminere, yina zaba mingi na yina me tala Nzambi mutindu Hottentot me zaba mpimpa ya Égypte, mpe yandi ke kwisa kuna mpe yandi ke kipe muntu yina, samu yandi ke sumbila yandi ditoma ya malu-malu ntangu nionso, samu na kusadisa yandi na kukwenda na bisika, mpe ke sumbila yandi *yayi, yina*, mpe *yankaka*.

¹⁵⁴ Ntangu yayi, ya kele kieleka mutindu yawu bandaka. Kieleka. Beno tala, ndwenga mpe mayele! Bawu tubaka, “Ntangu yayi beno tala awa, ya ke wakana mbote ve? Ntangu yayi, . . . bakento ya beto—ya beto, wapi luswaswanu ya ke sala mutindu bawu ke lwata bansuki ya bawu?” Kasi Biblia ke tuba ti ya ke sala luswaswanu. Beno baka kaka kima mosi yina, na balweka ya bankama yankaka. Beno me mona? Ya ke sala luswaswanu. Nzambi tubaka ti ya ke sala luswaswanu, na yina ya kele luswaswanu.

¹⁵⁵ Kasi, beno me mona, kana ba me banda na kusala mutindu yina, mpe conseil ya ba-administrateur, mpe ba-diacre mpe nionso yina, kima ya ntete beno zaba, pasteur fwana kota to kubasika. Kaka yina. Beno me mona, ya kele bantu yina ndimaka yawu. Mbote mingi.

¹⁵⁶ Ntangu yayi beno tala, mpeve yina bandaka na kusala, mpe dibuundu yina vwandaka mutindu yina, yina, yina kuzwaka bantu ya lukumu mingi na kati ya yawu, bima ya nene mingi, mpe mbongo mingi bandaka, tala na manima ya mwa ntangu fioti bawu kuwaka yawu mpe kubwaka samu na yawu, buzoba ya dyabulu.

¹⁵⁷ Mpe ya kele kieleka kima yina Eve salaka na disamba ya Eden. Ntangu yayi, beno ke kuwa yawu. Ya kele kieleka. Beno tala, kento ya kimuntu, kento ya Adam, ntete yandi kwiza na yandi mutindu kento, yandi kubwaka samu na dyambu ya Satana yina me telemina Ndinga ya Nzambi, na kuyindulaka na Yawu. Ntete Adam kuzinga na Eve mutindu kento, Satana tekilaka yandi kuna. Ya kele kieleka. Beno kuwaka *Yinti Ya Kento Ya Makwela*, mu longaka yawu. Yina ke zonzila yawu, beno me mona. Mbote mingi. Ntangu yayi beno tala, kuna, Eve kubwaka samu na kubanza. Ntangu yayi yandi, Satana, mekaka na kuyindula Yawu.

Yandi tubaka, “Kasi Mfumu tubaka . . .”

¹⁵⁸ Yandi tubaka, “Oh, nge zaba, kasi ya kieleka Mfumu ke sala yawu ve. Nge me mona? Nge, nge zola kuvwanda na ndwenga. Nge zola kuzaba kima mosi. Oh, nge kele kaka mwana ya fioti yina me zaba kima mosi ve. Nge me mona? Nge fwana zaba kima mosi.” Yina kele kaka Satana! Oh, la la!

159 Tala mutindu ya bantu beto ke na bawu, na mutindu ya bilumbu yayi, beno me mona, “Oh, bawu kele kaka nkonga ya ba-exalté. Beno kipe bawu ve, beno me mona. Beno kwenda ve. . . Beno me mona?”

160 Ntangu yayi, kento ya makwela ya kimuntu, ya ntete na kati ya bantu, ntete bakala ya yandi kukwiza na yandi, yandi kubwaka na nsoni, na kuwa luvunu ya Satana, na manima Nzambi pesaka yandi kikesa na manima ya Ndinga ya Yandi. Kana yandi zolaka bikana na manima ya Ndinga, yandi zolaka kubwa ata fioti ve. Ntangu yayi yina kele na kimuntu, beno tala, kento ya kimuntu.

161 Mpe yinki vwandaka nsingulu, nsingulu ya kieleka ya kubasika na manima ya Ndinga ya Nzambi?

162 Ntangu yayi beno bambuka moyo, yandi kwikilaka pene ya makumi yivwa na nana na zulu ya nkama ya Yawu. Kasi beno fwana bika kaka Kima mosi. Beno me mona? Yandi kwikilaka Yawu nionso. Oh, kieleka. Yandi tubaka Yayi, mpe Satana zolaka ndima ti Ya vwandaka kieleka. Kana yandi lenda nata beno kaka na nsongi mosi, yawu yina kaka yandi zola. Beno me mona? Kima mosi kaka beno fwana sala kele kunata disasi na lweka mutindu *yayi*, mpe ya ke basika na nzila. Beno me mona? Kaka yina. Ntangu yayi, yandi kwikilaka Yawu mingi, kasi kondwaka kaka lukanu.

163 Ntangu yayi, mpe—mpe bandandu, samu ti yandi bikaka Ndinga, samu na dyambu mosi ya fyoti.

164 Mbote, beno tuba ntangu yayi, “Yinki me sala bakento yayi?” To, “Samu na yinki nge zola tubila kima ya mutindu yina?” Kasi mosi ya mwa bima yina ya fioti. “Wapi luswaswanu ya ke sala, kana ya kele ve nzikisa ya kieleka?” Ya ke na kima mosi samu na yawu! Beno fwana. . .

165 Ya fwana vwanda ya kusungama. Beto vwandaka banza Yawu, na kati ya bansungi sambwadi ya dibuundu, na kutala. Kasi ngunga me lunga ntangu Nzambi ke samuna Yawu. Mpe Yandi ke samuna kaka Yawu ve, kasi Yandi ke talisa Yawu, mpe ke siamisa Yawu, mpe ke lakisa Yawu. Ya kele kieleka. Kana Yandi sala yawu ve, na yina ya kele ve Nzambi, kaka yina. Nzambi ke telamaka na manima ya Ndinga ya Yandi.

166 Beno tala ntangu yayi. Ntangu yayi, kento ya kimuntu nataka lufwa ya kimuntu, samu yandi kuwaka mabanza, samu na kukuma yandi mosi ndwenga, samu yandi kukuma na ndwenga na kisika ya kubikana na manima ya Ndinga mpe kusala yina Nzambi tubaka na yandi. Yandi zolaka ndwenga, mpe yandi zolaka vwanda na ndwenga. Mpe yandi kuwaka mabanza, mpe—mpe yandi zimbisaka dikanda ya muvimba ya bantu. Beno me mona?

167 Ntangu yayi, na ntangu yayi, Kento ya kimpeve, kento ya makwela ya Klisto yina bandaka na Kilumbu ya Pentecote,

na Dibuundu ya ntete ya bantumwa, yandi zimbisaka kima ya mutindu mosi na Concile ya Nicée. Lee, nge zaba ti ya kele kieleka. Mpe na—na Concile ya Nicée, ntangu yandi sobisaka bukuluntu ya yandi ya kimpeve, samu na kubaka mabuundu ya nene ya Constantin mpe bima yina yandi pesaka bawu kuna, mpe yandi me tekisa bukuluntu ya yandi ya Masonuku samu na kikunku ya ba-dogme ya Rome. Ntangu yayi, ya kele mpasi na kuwa samu na bantu ya Katolika. Kasi ba-Protestant me sala kima ya mutindu mosi, mpe me talisama, na kati ya Biblia awa, mutindu mwana ya kento “ya kento ya pité, ya kento ya kindumba.” Ya kele kaka kieleka, mosi na mosi ya bawu! Ya kele ve na esikize kuna.

168 Kasi kuna ya vwandaka kaka na mwa ndambu yina bikanaka, kuna, yina ke sala Kento ya makwela.

169 Beno tala, yandi zimbisaka bukuluntu ya yandi, beno me mona, ntete bakala ya yandi kukuma na yandi. Beno me mona? Na ntwala ya makwela, yandi zimbisaka ngolo ya yandi.

170 Mpe ntangu yayi beno ke bambuka moyo kuna, yandi tubaka, “Mu me vwanda mutindu ntinu ya kento. Mu ke na nsatu ya kima mosi ve,” na kati ya Nsungi yina ya Laodicée. “Mu kele mvwama mpe me kuma na bima mingi, mpe nionso yina. Mpe, oh, yinza ya muvimba ke tala na munu. Mu kele dibuundu ya nene, ya santu, mpe nionso yina. Beto kele mutindu *yayi*,” nsungi ya muvimba.

171 Mpe Yandi tubaka, “Nge zaba ve ti nge kele kinkonga, mpofu, muntu ya mawa, muntu ya mpasi, mputu, mpe nge zaba yawu ve.” Ya kele mutindu yina. Ntangu yayi, kana Mpeve-Santu tubaka ya ke vwanda mutindu yina na bilumbu ya nsuka, ya kele mutindu yina! Ya kele ve na mutindu ya kutina yawu. Ya kele mutindu ya kele.

172 Ntangu yayi beno tala mbote. Ntangu yayi, ntangu yandi me tekisa bukuluntu ya yandi na manima kuna, muswa ya ngolo ya yandi, ya Ndinga, yinki yandi salaka? Ntangu Eve salaka yawu, yandi zimbisaka luvangulu; luvangulu nionso kubwaka samu na yandi.

173 Ntangu yayi beno tala, mpe na ntangu dibuundu salaka yawu, ndimaka ba-dogme na kisika ya Mpeve mpe Ndinga, yandi singaka systeme nionso. Konso systeme ya denomination yina me vwanaka ntete ve, to yina ke vwanda, vwanaka ya kusingama na yawu, mpe kubwaka, samu ya ke na mutindu yankaka ve.

174 Ntangu beno ke kuzwa nkonga ya bantu kintwadi, samu na kubaka lukanu mosi, mosi ke banza mutindu *yayi*, mpe mosi ke banza mutindu *yina*, mpe mosi ke banza mutindu *yayi*. Mpe bawu ke tulaka bima kintwadi mpe ke ningisa yawu, mpe, ntangu yawu ke basika, yawu yina beno ke kuzwa na nsuka.

175 Ya kele kieleka yina bawu salaka na Concile ya Nicée. Ya kele kieleka yina bawu ke salaka na ba-Méthodiste, ba-Presbytérien,

Dibuundu ya Klisto, mpe bayankaka ya bawu. Mpe muntu mosi ve, ata yina Nzambi ke monikisa na yandi, beno fwana kulonga yawu landila mikanda ya bawu, ba-credo—credo ya bawu ke tuba, to ba ke basisa beno na nganda. Ntangu yayi, beno tuba na munu ve. Mu vwandaka kuna, beno me mona, mpe mu zaba yawu.

¹⁷⁶ Mpe ya kele kaka kieleka yina me salama, na yawu kima nyonso kele ya kusingama. Kuyituka ve ti wanzio tubaka, “Beno basika na kati ya yandi, bantu ya Munu, ti beno kabula ve bampasi ya yandi.” Samu ti, yandi ke... Yandi kele ya kusingama, mpe yandi fwana baka nsingulu ya nganzi ya Nzambi na zulu ya yandi, samu yandi me tekisa ngolo mpe bamuswa ya yandi. Beno me mona? Kasi... Oh, la la!

¹⁷⁷ Kasi, beno bambuka moyo. Na kumonaka mambu yina nionso, kasi Nzambi silaka, na Joël 2:25, kana beno zola kusonika yawu, “Na bilumbu ya nsuka...”

¹⁷⁸ Ntangu Yandi tubaka, “Yina dikelele me bika, mangolo me kudya; yina mangolo me bika, dikonko me kudya; yina dikonko me kudya...” Nionso yina, baniamama, me kudia na Dibuundu ti na nsuka Yawu vwandaka na kima ve kasi sina. Beno tala mbote! Yina ba-Romain bikaka, ba-Luthérien kudiaka; yina ba-Lutherien bikaka, ba-Methodiste kudiaka; mpe yina ba-Methodiste bikaka, ba-Pentecotiste kudiaka; beno me mona, tii kuna ya me bikana kaka sina.

¹⁷⁹ Mpe beno zaba yinki? Beno baka misobi yina kuna, dimpasu mpe mangolo, mpe nionso yina, mpe beno landila yawu kuna na kati ya buku, mpe beno tala. Ya kele kaka musobi ya mutindu mosi kasi na bitezo ya kuswaswana.

¹⁸⁰ Beno simba mbote dibanza ya beno. Yayi kele mutindu yina samu na Bidimbu yayi! Ya kele misobi ya mutindu mosi. Beno ke mona yawu ntangu beto ke basisa yawu, na yina mu ke tuba na beno ntangu yayi. Ya kele musobi mosi yina, ntangu nionso. Ya kele na misobi yiya; yiya awa. Mpe bawu yina, bawu kele kima ya mutindu mosi. Ya kele mpeve mosi. Yina mosi bikaka, yankaka me kudya; mpe yina *yayi* bikaka, yankaka me kudya; mutindu yina, tii ntangu bawu nataka yawu na sina.

¹⁸¹ Kasi Joël tubaka, “Mu ke vutula, me tuba Mfumu, bamvula nyonso mangolo me kudya.”

¹⁸² Yinki ya kele? Wapi mutindu Yandi ke sala yawu; kana ya vwandaka mbeni ya Klisto, na mbandukulu, na kuteleminaka malongi ya Klisto, na kundimaka ba-dogme na kisika ya Ndinga? Mpe na kati ya bamvula ba-reformateur me tala yawu, mutindu Biblia me tuba.

¹⁸³ “Kasi na kilumbu ya nsuka, na muningu...” Apocalypse 10:1-7, Yandi tubaka, “Mansweki ya Nzambi ke suka na bilumbu ya nsuka, na muningu ya wanzio ya sambwadi.” Malachie 4, ke tuba ti Yandi ke “Tinda Elie na ntwala kilumbu ya yimbi

kukwisa na zulu ya ntoto, ntangu Yandi ke yoka yawu na tiya. Mpe yandi ke vutula, mpe ke vutula bana na Lukwikilu ya batata,” Ba silaka na kuvutula Lukwikilu ya ntete, ya bantumwa, ya Pentecote. Ntangu yayi, ya kele kaka pwelele mutindu Masonuku lenda tuba yawu. Ntangu yayi ba silaka yawu. Mpe kana beto kele na bilumbu ya nsuka, kima mosi fwana salama. Beno me mona? Mpe ya ke na kusalamaka, mpe beto ke na kumona yawu.

¹⁸⁴ Beno tala butatu ya Satana. Muntu mosi ke na kukwisa; ke kota na kati ya muntu, muntu mosi na yankaka. Ya kele mutindu yina baniama salaka, misobi, mosi na yankaka, ya kieleka. Ba-Nicolaïte, “mbeni ya Klisto ya kimpeve.” Pape, “profete ya luvunu.” “Kibulu,” dyabulu yandi mosi, na kati ya muntu. Yandi lenda ve kusala yawu. . .

¹⁸⁵ Ntangu yayi, beno simba yawu na mabanza ya beno ntangu yayi, ntangu beno ke landa yayi. Beno ke mona ti yawu yayi minati-mpunda yayi ke salaka. Beno me mona, mu ke na kutendula na beno kima yango. Kana mu vwandaka na yawu na tablo, beno zolaka bakula yawu mbote mingi. Beno me mona, mu ke na kutalaka.

¹⁸⁶ Ntete, ntangu yayi. Beno ke bambuka moyo na yayi. Kima ya ntete yandi kele, yandi kele “mpeve ya mbeni ya Klisto.” Jean tubaka mutindu yina. “Bana ya fioti, mpeve ya mbeni ya Klisto ke na kusalaka na kati ya bana yina ke tumamaka ve.” Beno me mona, kima yina bandaka na kubanda. Mpe kuna ya me kuma mutindu “nzonzolo,” na nsungi ya dibuundu yina landaka. Mpe nsungi ya dibuundu yina landaka, ya vwandaka “malongi.” Mpe nsungi ya dibuundu yina landaka, yandi kuzwaka “yimpu ya kimfumu.” Ntangu yayi ya kele kaka ve pwelele mutindu beno ke tanga yawu bisika nionso? Beno me mona? Beno me mona, ya me salama mutindu yina.

¹⁸⁷ Ntangu yayi, ntete, ba bokilaka yandi (yinki?) “mpeve ya mbeni ya Klisto,” samu ti yandi vwandaka telemina Ndinga. Yawu yina bandaka yawu. Yawu yina kieleka salaka nionso yina, yawu vwandaka kubaluka na Ndinga ya Nzambi. Ve samu ti Eve bulaka fimbu na Cain kilumbu mosi. Beno me mona? Yawu yina ve salaka yawu. Kima ya ntete yina salaka nionso, vwandaka ti yandi balukaka na Ndinga. Yandi balukaka na Ndinga. Mpe kima ya ntete, yandi bandaka kindumba na kati ya dibuundu ya Nzambi ya moyo, Kento ya makwela ya Klisto, yandi balukaka na Ndinga mpe ndimaka ba-dogme ya Rome na kisika ya Ndinga ya Nzambi. Yinki salamaka na konso organisation? Yawu salaka kima ya mutindu mosi.

¹⁸⁸ Ntangu yayi, kasi Yandi silaka ti na bilumbu ya nsuka Yandi ke sala nzila samu na kuvutula diaka. Ndinga ya Mfumu ke kulumuka na zulu ya ntoto, mutindu Yandi salaka yawu na mbandukulu, mpe, oh, mpe ke vutula (yinki?) yina bandaka

yawu. “Kutelemina Ndinga.” Mpe yinki muntu yayi lendaka sala ntangu yandi ke kwisa, ya kupakulama na Mpeve ya Nzambi? Yandi “ke vutula Lukwikilu ya bana na batata.” Ya kele mutindu Yandi ke vutula. Mpe kana beno vutula Ndinga mosi yayi, na kisika mosi Yawu kele *Awa*, Yawu ke sala kima mutindu mosi.

¹⁸⁹ Yesu tubaka, “Kana muntu kele ya Munu! Mpe yandi yina ke kwikila na Munu, yandi mpe ke sala bisalu yina Mu ke sala.” Mpe ntangu bawu lombaka Yandi na kusala bima yayi, Yandi tubaka, “Mu ke sala kaka yina Tata ke lakisa Munu. Mu ke sala kima mosi ve tii kuna Mu ke mona yawu, ntete. Yina mu ke mona Tata ke sala, yawu yina Mu ke sala mpe. Tata ke sala, mpe na manima Munu mpe ke sala dyaka.” Beno me mona? Beno ke mona yawu ve? Oh, ya kele kaka mutindu kutanga zulunale. Beno me mona?

Ntangu yayi, ntangu yayi, ntete, kuna, yandi me kuma “mbeni ya Klisto.”

¹⁹⁰ Ntangu yayi, yandi lendaka vwanda ve mbeni ya Klisto na mpeve. Na yina, yandi me kuma mbeni ya Klisto, mpe mpeve yina kuzwaka muntu mosi yina longaka bima ya mutindu mosi ti yina mpeve ya mbeni ya Klisto vwandaka sala, mpe na manima yandi me kuma “profete ya luvunu,” na mpeve ya mbeni ya Klisto. Ntangu yayi wapi mutindu samu na muntu yina kele na kati ya organisation? Beno sala yina beno zola. Mu zaba ve yina beno ke banza samu na yawu. Mbote mingi.

¹⁹¹ Ntangu yayi, na nsuka, yandi me kuma “kibulu.” Ntangu yayi beno vingila, mpe beto ke kota na yawu na manima ya mwa ntangu fioti, beno me mona. Mbote mingi.

¹⁹² Ntangu yayi, mutindu butatu ya Satana kele mutindu yina; Satana, ntangu nionso. Satana, “mpeve ya mbeni ya Klisto.” Mpeve ya mbeni ya Klisto, na kati ya muntu, “profete ya luvunu.” Na yina, ya me kuma “kibulu.” Beno me mona? Ntangu. . . Mpeve ya yimbi ve, yina vwandaka na mbeni ya Klisto; kasi ntangu ba me losa Satana yandi mosi, yandi ke kulumuka mpe ke baka kisika yina vwandaka mpeve ya yimbi. Diabulu, na yina, na manima diabulu ke kota na nzutu ya muntu. Yawu ke vutukila yawu mosi.

¹⁹³ Yawu yina Judas Iscariot vwandaka na yawu. Mpe yinki yandi salaka? Yandi vwandaka mosi ya bantu yina vwandaka telemina Klisto? Kasi, yandi vwandaka trésorier, mpe vwandaka tambula na Yandi. Ya kieleka. Yandi kwendaka kuna. Yandi kwendaka kuna mpe basisaka bampeve ya yimbi, mpe salaka kaka kieleka yina bawu salaka.

¹⁹⁴ Mpe Klisto vwandaka Nzambi yina me kota na kati ya muntu; Nzambi, yina me kota na nzutu, Emmanuel. Mpe Judas vwandaka muntu ya kuzimbana. Mpe Yesu vwandaka Mwana ya Nzambi. Nzambi kotaka na kati ya muntu; diabulu kotaka na kati ya muntu.

195 Bantu yankaka ke monaka kaka ti ya vwandaka na bakulunsi tatu na ntangu yina. Yawu vwandaka yiya. Ya vwandaka na tatu na Golgotha, yina beto ke monaka. Ya vwandaka Yesu na kati-kati, muyibi na diboko ya Yandi ya kikento, mpe muyibi na diboko ya Yandi ya kibakala.

196 Mpe beno tala mbote. Muyibi mosi tubaka na yankaka, to tubaka na Yesu, “Kana . . .” Ntangu yayi, beno zaba ti Yandi kele Ndinga. Kasi, “Kana nge kele Ndinga, nge lenda ve kukivulusa nge mosi ve? Nge lenda sala kima mosi ve samu na yawu?”

197 Ya kele kima mutindu mosi bubu yayi. Beno me kuwaka ve bampeve ya yimbi yayi ya ntama kuna, na kutubaka, “Kana nge ke kwikilaka na kubeluka ya Kinzambi, *awa* kele na meso ya muntu mosi, nge zola ve kuzibula meso ya bawu?” “Kufwa munu meso! Kufwa munu meso!” Dyabulu ya mutindu mosi. Beno me mona? “Kulumuka na kulunsi, beto ke kwikila na nge.” “Kana nge kele Mwana ya Nzambi, kitula matadi yayi na dimpa.” Dyabulu mosi.

198 Beno kwenda kaka ntama, beno me mona. Ve. Ya kele mutindu yina Yesu salaka. Ata mbala mosi ve ti Yandi salaka nsaka na bawu.

199 Ba kangaka kitende na diboko ya Yandi . . . na zulu ya meso ya Yandi ya ntalu, mutindu *yayi*. Mpe bawu bakaka nkawa mosi, mpe bulaka Yandi na zulu ya yintu. Ba tubaka, “Tuba na beto! Kana nge kele profete, ntangu yayi tuba na beto nani me bula nge.” Bawu sobaka nkawa, mosi na yankaka. “Ntangu yayi tuba na beto nani me bula nge, mpe beto ke kwikila ti nge kele profete.” Yandi zibulaka ata fioti ve yinwa ya Yandi. Yandi vwandaka kaka kuna. Beno me mona? Yandi salaka nsaka ve. Yandi ke salaka kaka mutindu Tata ke tubaka, beno me mona. Beno me mona? Yandi ke bika bawu kwenda na ntuala. Ntangu ya bawu ke kwisa. Beno vwanda na boma ve. Yinga, tata. Ntangu yayi, bawu simbaka lele ya Yandi, bawu kuzwaka ata ngolo mosi ve.

200 Kasi kento mosi ya mputu, vwandaka na nsatu, simbaka kaka lele ya Yandi. Yandi balukaka mpe tubaka, “Nani me simba Munu?” Uh-huh. Yinki yina? Kusimba ya luswaswanu. Ya ke tala wapi mutindu beno ke simba Yandi, beno me mona, beno me mona, yina beno ke kwikila. Ntangu yayi, beno me mona?

201 Ntangu yayi, mutindu Satana ke na kukwenda . . . me kota na nzutu ya muntu yandi mosi, kubanda na mbeni ya Klisto tii na profete ya luvunu ntangu yayi. Mpe na bilumbu ya ba-Juif, ya vwandaka “mbeni ya Klisto,” na kati-kati ya dibuundu. Na bansungi ya mudidi, yandi kumaka “profete ya luvunu,” samu na yinza. Beno me mona yandi kuna na “mbungu ya yandi ya masumu ya nkú”? Ntangu yayi, ya kele samu na nsungi ya dibuundu ntangu yayi.

202 Kasi na nsungi ya manima ti Dibuundu ke kwenda na Yinzo, yandi ke kuma kibulu, yandi ke kuma diabulu na kati ya nzutu ya muntu, dalango ya mbwaki. Oh, la la! Beno lenda mona ve yina mu zola kutuba? Yandi me kota na kati ya bantu ya yandi kuna. Yandi me kanga bantu ya yandi na ngolo ya yandi. Profete ya luvunu me nata bawu kuna na baprofesi ya yandi. “Me pesa bawu ngolo ya luvunu, samu na kukwikila na luvunu mpe ba ke fundisa bawu na nzila ya yawu.” “Ke manga Ndinga; ke lakisa mutindu ya kinzambi.”

203 Nzambi ke salaka, kisika ya Yandi, na kati ya butatu. Kunungisama; kusantisama; mpe Yandi mosi ke kota na kati ya bantu ya Yandi, na mbotika ya Mpeve-Santu.

204 Kima ya mutindu mosi, diabulu kele kaka na kifwanikisu, na manima ya Klisto. Oh, Satana ke kukikotisa yandi mosi na kati ya bantu. . . Beno tala ntangu yayi. Satana. . .

205 Ntangu Yesu ke kota Yandi mosi na kati ya bantu ya Yandi, Luzingu yina vwandaka na kati ya Klisto kele na kati ya muntu yina.

206 Yinki ke salama kana beno me baka luzingu yina kele na kati ya yinti ya vinu mpe beno tula yawu na kati ya yinti ya ba-citrouille? Ya ke buta dyaka ve ba-citrouille; ya ke buta bambuma ya vinu. Yinki ke salama kana beno me basisa luzingu na yinti ya pêche mpe beno tula yawu na yinti ya poirier? Yawu ke buta ba-poire? Ve. Ya ke buta ba-pêche. Ya kele na nzila ya luzingu ba ke zaba yina yawu kele. Beno me mona?

207 Ntangu beno ke tuba, ti beno ke kuwa bantu ke tuba ti bawu kele na Mpeve-Santu, mpe ke manga Ndinga yayi, ya kele na kima ke tambula mbote ve. Mpeve-Santu sonikaka Ndinga yina.

208 Mpe Yesu tubaka yayi, “Kana muntu kele na Mpeve ya Munu na kati ya yandi, yandi ke sala bisalu ya Munu.” Beno zola kutanga yawu? Beno zola kusonika yawu? Ya kele Santu Jean 14:12. Yinga. Mbote mingi. “Yandi yina ke kwikila na Munu, bisalu yina Mu ke salaka yandi mpe ke sala yawu. Yandi ke sala ya kulutila yayi, samu Mu ke kwenda na Tata.” Beno me mona? Na yina Yandi ke santisa mpe ke sukula yandi, samu ti yandi lenda telama na ntuala ya Nzambi. Ditono yayi ya ntinta ke kubwa kuna, yawu yina ke zabusa yandi na simu ya dibulu. Beno me mona?

209 Ntangu yayi beno tala mbote. Satana, ntangu yandi ke kota yandi mosi na kati ya bantu ya yandi, bawu ke sala kisalu yina yandi salaka. Beno ke mona ve? Yinki yandi salaka? Yandi kwisaka kaka na kento yina yina zabaka diambu ve, samu na kuvuna yandi. Mpe yina kele ya kieleka yina bampeve ya yimbi yayi ke salaka, ke kota kaka na kisika mosi mpe ke tuba. . . Mwa pasteur mosi me banda kisalu mosi, kisika mosi kuna; ba ke kota kuna mpe ke tuba, “Oh, kana kaka nge ke vukana na beto!” Huh! Huh! Diabulu ke salaka mutindu mosi. Ntangu yayi, yina

kele Kieleka! Mpe ntangu Satana me kuma muntu na kati ya dibuundu ya yandi, samu na kuvwanda diabulu, na yina ba kele bayina ke kotisa lufwa mpe ke kufwa bantu, mpe nionso yina. Samu ti, Satana kele yina ke kufwaka, na kubanda; muntu ya luvunu mpe. . . Beno me mona? Mbote mingi.

²¹⁰ Yinki Satana ke salaka na ntangu yandi ke salaka yawu, na ntangu yandi ke kota na kati ya muntu na kati-kati ya bantu? Ya kele kisalu ya yandi na kuvwanda na mayele ya yimbi. Yandi ke na mayele ya yimbi. Beno tala na Biblia, mpe beno talisa na munu kisika Nzambi sadilaka bantu ya kulonguka. Beno sosa yawu, mpe beno tala kana yawu kele ve bantu ya mayele yina ke vwandaka na bampeve ya yimbi. Yawu ke ndinga mosi ya nene, kasi ya kele kieleka. Mu ke tula ntembe na beno na kubaka dikanda, ya Abel na Caïn; mpe, beno baka bansungi kumi na yiya, beno mata, mpe beno tala wapi lweka vwandaka bantu ya mayele, mpe wapi kisika vwandaka bantu ya kukikulumus. Uh-huh.

²¹¹ Samu na yinki Yesu soolaka ve bantu ya mutindu yina? Yandi bakaka bilobi mpe bantu yina lendaka ve kusonika nkumbu ya bawu mosi, samu na kutula bawu yintu ya Dibuundu ya Yandi. Ya kieleka. Ndwenga kele—kele kima mosi ve; ya ke—ya ke teleminaka Klisto. Ndwenga ya yinza ke teleminaka Klisto, ntangu nionso. Ata mbala mosi ve ti Yesu tubaka na beto na kukwenda tunga baseminere; Ata mbala mosi ve ti Yandi salaka yawu; na kuvwanda na balukolo ya Biblia. Yandi tubaka, “Beno longa Ndinga! Beno longa Nsangu ya mbote!” Na yina kana Yandi tubaka, “Bidimbu yayi ke landa bayina ke kwikila,” beno me mona, beno fwana vwanda. . . Na nzonzolo yankaka, Yandi tubaka, “Beno kwenda talisa Ngolo ya Nzambi, na bayinsi nionso.”

²¹² Ntangu yayi beno tala mbote. Kisalu ya Satana kele kusoba Ndinga ya Nzambi, na mabanza ya ndwenga. Oh, la la! Oh! Na manima yandi ke tula kidimbu na bantu ya yandi, na kulosaka Ndinga ya kieleka. Ntangu yayi ti. . .

²¹³ Beno ke—beno ke—beno ke bika munu diaka mwa ntangu fioti diaka, mpe samu na kusimba yayi? Yayi, mu zola ve ti beno kondwa yayi. Beno bika mu lakisa beno kifwanikisu, na yina beno lenda mona yawu nyonso na kifwanikisu mpe na Ndinga, mpe nyonso. Beno—beno lenda ve. . . Beno lenda ve kukwenda awa na mvusu.

²¹⁴ Na Ngwisani ya Ntama, ntangu ba vwandaka tekisa muntu na kimpika. Ya vwandaka na mvula ya jubilé yina vwandaka kwisa, na bamvula makumi tanu nionso. Na manima ya bamvula makumi yiya na yivwa, na manima ya vwandaka na mvula ya jubilé. Mpe ntangu mpika vwandaka kuwa yayi, mpe yandi zolaka kuvwanda na kimpwanza, ya kele—ya kele ve na kima yina lendaka kanga yandi nzila ya kimpwanza. Yandi lendaka

losa nsengo ya yandi, mpe kutuba, “mbote,” mpe ke vutuka na yinzo ya yandi. Mpungi vwandaka bula. Ya kieleka.

215 Kasi kana yandi zola kwenda ve, mpe yandi me sepela na mfumu ya yandi ya mpika, na yina ba vwandaka kotisa yandi na tempelo, mpe ba vwandaka baka mutunga . . . Beno zaba yina mutunga kele. Mpe ba ke tobola dikutu ya yandi, mpe ba ke tula dibulu na kati ya dikutu ya yandi. Mpe ya kele kidimbu, ti yandi lenda kwenda dyaka ve. Ya kieleka? Yandi fwana sadila mfumu yayi ntangu nionso. Mu ke kipe ve bambala yikwa jubilé ke wakana, to yina ke salama. Kieleka yandi me—me tekisa bukuluntu ya yandi, ya kuvwanda na kimpwanza.

216 Mpe ntangu muntu ke yambula Kieleka ya Nsangu ya mbote, Satana ke tula yandi kidimbu (wapi?) na dikutu ya yandi. Yandi ke kufwa makutu ya yandi ti yandi ke kuwa Kieleka diaka ve, mpe yandi me suka. Yandi ke bikana na kimvuka yina yandi kele, kana yandi ke kuwa Kieleka ve. Ve.

217 “Beno ke zaba Kieleka, mpe Kieleka ke pesa beno kimpwanza.” Beno me mona, Kieleka ke pesaka kimpwanza.

218 Nzambi ke tulaka kidimbu na bantu ya Yandi ntangu bawu ke kwisa. Nzambi ke tulaka kidimbu na bantu ya Yandi na kusiamisaka Ndinga ya Yandi ya nsilulu na kati ya bawu. Ya kieleka, Santu Jean 14:12. Mpe kima yankaka, beno zola kusonika, Marc 16. Yesu tubaka, “Bidimbu yayi ke landa bayina ke kwikila.”

219 Ntangu yayi beto baka yawu, na mwa ntangu fioti. Yandi vwandaka sala nsaka? [Dibuundu me tuba, “Ve.”—Mu.] Yandi vwandaka tuba kaka . . . Yandi vwandaka tuba kaka samu na bantumwa, mutindu bayankaka ke zolaka kutuba na beto? [“Ve.”]

220 Beno tala mbote. Beno tanga dibanza ya yawu. “Beno kwenda na . . .” Wapi? [Dibuundu me tuba, “Na yinza ya muvimba.”—Mu.] “Na yinza ya muvimba.” “Kulonga . . . Nsangu ya mbote yayi na . . .” Yinki? [“Kivangu nionso.”] “Kivangu nionso.” Ya kele ve na mosi na zulu ya tatu ya nzila ya diambu ya mutindu yina. “Bidimbu yayi ke landa na yinza ya muvimba, na konso kivangu, kisika Nsangu ya mbote yayi ke longama. Bidimbu yayi ke landa bayina ke kwikila,” ya kele ve kaka samu na mwa bantu fioti.

221 Mutindu muntu mosi kilumbu mosi vwanda tuba na munu, “Nzambi pesaka kaka na bantumwa kumi na zole makabu ya kubeluka ya nzutu. Mpe . . .” Oh! Na yawu, mingi ya bampangi ya babakala vwandaka awa ntangu yandi telamaka samu na kutuba yawu, beno me mona. Yandi vwandaka na yawu ya kulunga, na manima ya mwa ntangu fioti.

222 Na yawu ntangu yayi beno tala, “Yinza ya muvimba, na konso kivangu, bidimbu yayi ke landa.”

223 Beno baka ve kidimbu ya Satana ya kukondwa lukwikilu. Ntangu yayi, yandi ke tula yawu na zulu ya beno na nkokila yayi, kana yandi lenda sala yawu. Yandi ke pusa beno na kibaka, mpe beno ke basika mpe ke tuba, “Mu ke ndima ve diambu yina.”

224 Beno vutuka na yinzo mpe beno longuka Yawu, mpe na manima beno vwanda ya kusungama, mpe beno sambila. Samu, bima nionso kele—kele kieleka ya kulunga na Masonuku na ngunga yayi, na ngunga yayi ya busantu ya ntangu. Ya me siamisama, na bamvula mingi, ya me salama kieleka kaka awa. Mpe ngunga yawu yayi. Ntangu yawu yayi.

225 Mpe ntangu yayi beno bika ve ti yandi kutobula yawu na dikutu ya beno, kidimbu ya yandi yina ya kukondwa lukwikilu. Beno me mona? Samu ti, yandi vwandaka muntu ya kukondwa lukwikilu, na kubanda. Yandi tulaka ntembe na Yawu. Mbote mingi. Oh, beno bika ve. . . Beno bika ve yandi kubaka Masonuku, na ndwenga ya yandi, mpe—mpe kuvuna na Yawu mpe kusoba Yawu na bangolo ya mabanza, na ndwenga ya yandi. Beno vwanda kaka ya kukikulumusya, mpe beno tuba, “Nzambi tubaka yawu, mpe yimeni.” Ntangu yayi, oh, beto. . .

226 Ntangu me banda na kuluta, na yina beto ke sala mbote na kusukisa awa mpe—mpe kubanda.

227 Ntangu yayi beto baka Kidimbu ya Zole. Ntangu Mwana-dimeme yina kufwaka, yina me vumbuka na lufwa me zibula yayi, mpe Kivangu ya zole, mutindu mwana ya ngombe, tubaka, “Beno kwisa, beno tala yina mansweki ya Kidimbu kele.” Beno me mona? Ntangu yayi beto ke mona yawu. Mwana-dimeme, beno bambuka moyo, fwana zibula Bidimbu nionso. Mpe Kivangu ya zole. . .

228 Kana beno tala yawu, ya kele ndandani mosi ti yina beto me mona, na kati ya bansungi ya dibuundu, kima mutindu mosi. Ya zole. . . Ya ntete vwandaka nkosi; yina landaka vwandaka—vwandaka. . . vwandaka mutindu mwana ya ngombe, to ngombe, to kima mosi, beno me mona.

229 Mpe Kivangu yayi tubaka, “Kwisa, mpe tala,” ntangu yayi, mpe ntangu Mwana-dimeme zibulaka Kidimbu. Mpe, na yina, yandi kwendaka kutala. Mpe ntangu yandi kotaka, yinki salamaka? Beto tala yina yandi monaka ntangu yayi. “Kwisa, tala.” Ya kele na mansweki yina ba me kanga awa, yina me vwanda awa ntangu yayi bamvula mafunda zole, na kutala. Beto tala yina ya kele.

230 Ntangu yayi beto ke mona awa ti yandi monaka (yinki?) mpunda ya mbwaki ke na kukwenda na ntwala. Ntangu yayi, na mutindu mu ke bakula yayi, na lubakusu ya munu, mbele yayi ya nene yina yandi me simba na diboko ya yandi. . . Ntangu yayi beto ke na bima tatu ya kutala na ntangu yayi, samu na baminuti kumi na tanu yina ke landa, baminuti makumi zole. Beto tanga

kaka mpe beto mona yina Yandi ke tuba awa. “Mpe kuna me basika . . .” Nzila ya 4.

. . . kuna basikaka mpunda yankaka yina wandaka ya mbwaki, (ya ntete kele ya mpembe): mpe ba pesaka ngolo samu na yandi yina wandaka kuna samu na kukatula ngemba na ntoto, . . . ti bawu lendaka kufwasana mosi na yankaka: mpe ba pesaka na yandi mbele ya nene.

²³¹ Ntangu yayi ya kele na bidimbu awa, mpe beto zola kutala yawu mbote-mbote. Kasi, na lubakusu ya munu, ya kulutula mbote yina mu zaba ntangu yayi, beno me mona, Yesu tubaka na ntuala kima mutindu mosi na Matthieu 24. Beno me mona? Yandi tubaka, “Ntangu yayi beno ke kuwa bamvita mpe bansangu ya bamvita, mpe kaka bamvita mpe bansangu ya bamvita, mpe bamvita. Mpe, kasi,” yandi tubaka, “nionso yayi kele ntete ve. Beno me mona, ntangu me lunga ntete ve.” Beno me mona, bawu yufulaka Yesu bakiuvu tatu. Beno me mona? Mpe Yandi pesaka bawu mvutu na bakyuvu tatu.

²³² Ya kele kisika yina bampangi ya beto mingi me vwalangana, na kumekaka na kutula . . . Bampangi ya ba-Adventiste, samu na, kilumbu ya sambwadi mpe nyonso yina, kuna na manima, . . . “Kyadi na kento yina ke vwanda na kivumu, yina ke kunwisa dibele, mpe bielo ke vwanda ya kukanga na kilumbu ya saba,” mpe bima mutindu yina. Oh, la la! Ya ke wisana ve na kiuvu ata fioti, beno me mona, ata fioti ve. Beno me mona?

²³³ Yandi wandaka pesa mvutu na yina bawu yufulaka, kasi Yandi tulaka yawu ve—Yandi tulaka yawu ve—ve samu na bilumbu ya nsuka. Yandi tubaka, “Beno ke kuwa . . .” Ntangu yayi beto ke sikama na zulu ya kima yayi awa. Beto ke mona yankaka ya yawu, na mwa bilumbu fyoti. Beno tala. Yandi tubaka, “Beno ke kuwa bamvita, mpe bansangu ya bamvita, mpe nionso yina. Na yawu nionso yayi kele ve . . . Beno me mona, na yina ba ke—ba ke vutuka, na yina ba ke yekula beno, mpe nionso yina mutindu yayi. Mpe nionso, nionso yina me lunga ntete ve.”

²³⁴ Kasi ntangu Yandi kumaka na ntangu yina Yandi zolaka tuba na bawu samu na yina bawu yufulaka Yandi, “nsuka ya yinza.”

²³⁵ “Wapi ntangu bima yayi nionso ke vwanda, wapi ntangu ya ke vwanda ve na ditadi mosi yina ke bikana na zulu ya yawu? Yinki ke vwanda kidimbu? Mpe wapi ntangu ya ke kwisa, nsuka ya yinza?” Beno me mona, bawu yufulaka Yandi bima tatu.

Na yina na wapi ntangu Yandi me kuma na, “Nsuka ya yinza?”

²³⁶ Yandi tubaka, “Ntangu beno ke mona yinti ya fiki ke basisa makasa ya yawu, ntangu yayi beno zaba ti ntangu me kuma pene-pene. Mpe ya kieleka Mu ke tuba na beno, ti, nsungi yayi ke luta ve tii nionso ke salama.” Wapi mutindu mumpani,

kukondwa ntendulu, ke zolaka kukangama na yawu! Beno me mona? Yandi tubaka, “Nsungi yayi,” nsungi yayi ve Yandi vwandaka tubila, “nsungi yina monaka yinti ya fiki ke basisa makasa ya yawu.”

237 Ntangu yayi mu zola yufula beno kima mosi. Beno tala kaka—kaka kima mosi awa na kizizi. Israel kele ntangu yayi, samu na mbala ya ntete kubanda bamvula makumi zole na tanu, yinsi. Dalapo ya kulutila ntama na yinza ke na kupepa na Jérusalem na nkokila yayi. Israël kele na yinsi ya yandi.

238 Ya vwandaka na mpangi-bakala mosi awa yina vwandaka zola kuvwanda missionaire, yina zolaka kwenda kumwangisa nsangu na ba-Juif. Mu tubaka, “Nge lendaka nata mosi na kubalula ntima konso ntangu.” Oh, bantu ke banzaka, yinsi ya muvimba! Ve, tata.

239 Israel me balula ntima mutindu yinsi, mutindu muntu mosi ve. “Yinsi mosi ke butuka na kilumbu mosi.” Ya kele Israël. “Israël nyonso ke kuzwa mpulusu.” Beno bambuka kaka moyo na yawu. Paul tubaka yawu, “Israël nyonso ke kuzwa mpulusu.” Ntangu yayi beno tala, “Israël nyonso.” Ya kele kaka kieleka.

240 Ntangu yayi beno tala yayi. “Kasi,” Yandi tubaka, “ntangu beno ke mona yinti ya fiki, mpe bayinti nyonso yankaka, kubasisa makasa ya yawu.” Beno tala ntangu yayi. Ya me vwandaka ata fioti ve na ntangu, kubanda bamvula mafunda zole na bankama tanu, ti Israel me vutukaka na yinsi ya yandi. Beto kele na film, *Ya Kele Ngunga Makumi Zole Na Tatu Na Baminuti Makumi Tatu Na Sambwadi*, beno zaba. Yandi yina, yinsi mosi, na mbwetete ya David na bansongi sambanu, ke na kupepa, mpe nionso yina.

241 Ya me vwandaka ntete na ntangu yina ba-denomination me kuzwaka ba-reveil mutindu bawu me kuzwa na mwa bamvula yayi me luta? Ntangu yayi beno longuka yawu. Beto kele na yinzo ya beto.

242 Wapi ntangu ba-denomination me kwendaka ntete na ntwala na nsi ya ministere ya muntu mosi, mutindu Billy Graham; ba-Methodiste, ba-Baptiste, mpe nionso yina? Wapi ntangu ya me vwandaka ntete na muntu mosi, beno tala na masolo ya beno, yina me kwisaka ntete na ntwala ya dibuundu ya mambu ya nganda, na nkumbu yina ke suka na h-a-m, na ntwala? Beno kukiyufula beno mosi. A-b-e. . .

243 A-b-r-a-h-a-m. Ntangu yayi beno tala, nkumbu ya Abraham kele na bisono sambwadi, A-b-r-a-h-a-m.

244 Kasi Mpangi ya beto Billy Graham, kele na G-r-a-h-a-m, sambanu, sambwadi ve. Yinza, kele kisika yina yandi ke na kusalaka ministere ya yandi, dibuundu ya kimuntu.

245 Dibuundu ya kimuntu, vwandaka Lot, na Sodome. Mpe ntangu bakala yayi kwendaka kuna mpe longaka, mpe yandi kufwaka bawu meso na nzila ya Nsangu ya mbote.

246 Kasi ya vwandaka na Mosi Yina bikanaka na Abraham, mpe Abraham bokilaka Yandi, “Elohim, Mfumu.” Ntangu yayi ntangu Abraham monaka bantu tatu kukwiza, yandi tubaka, “Mfumu ya Munu.”

247 Ntangu Lot monaka bantu zole ke kwisa, yandi tubaka, “Bamfumu ya munu.” Beno tala luswaswanu. Beno me mona kisalu ya beno ya ba-trinitaire? Beno me mona?

248 Yesu tubaka, “Mutindu ya vwandaka na bilumbu ya Lot.” Beno me mona yawu? Beno tala. Beno tanga yawu.

249 Ntangu yayi, ya vwandaka na Mosi yina kwisaka na Dibuundu ya kimpeve, Kento ya makwela, Abraham, yina vwandaka ve na—na Sodome, na kubanda. Mpe beno tala yina Yandi salaka. Yandi longaka ata mbala mosi ve mutindu bawu salaka. Yandi longaka bawu, kasi na manima bawu salaka kidimbu na ntwala ya bawu. Yandi salaka kidimbu ya Mesiya. Yandi vwandaka na mukongo ya Yandi ya kubaluka na tenta, mpe Yandi tubaka, “Abraham.” Ntangu yayi beno bambuka moyo, nkumbu ya yandi, mwa bilumbu fioti na ntwala ya yina, vwandaka Abram. Kasi Yandi tubaka, “Abraham, wapi kento ya nge, S-a-r-a?” Mwa bilumbu fioti na ntwala ya yina, ba vwandaka bokila yandi S-a-r-a-i.

Abraham tubaka, “Yandi kele na kati ya tenta, na manima ya Nge.”

250 Mpe Yandi tubaka, “Abraham, Mu. . .” Beno tala diaka kiyingilu kimuntu. “Mu ke kwisa tala nge landila nsilulu yina Mu pesaka nge.” Beno me mona yina yawu vwandaka. Beno me mona? Muntu mosi, na fundu-fundu na zulu ya bilele ya Yandi, kudiaka musuni ya mwana-ngombe, mpe kunwaka miliki ya ngombe, mpe kudiaka dimpa ya masangu. Yinga, tata. Nzambi, Elohim, yina me monisama na kati ya nzutu!

251 Yandi silaka ti, na bilumbu ya nsuka, Yandi ke monana na nzutu dyaka! Beno tala.

“Abraham, wapi kento ya nge Sara?”

“Yandi kele na kati ya tenta, na manima ya Nge.”

Yandi tubaka, “Mu ke kwisa kutala nge.”

252 Mpe mama, ya kieleka, mutindu yandi vwandaka na bamvula bankama mosi, yandi sekaka na kati ya yandi mosi; kuna na manima na kati ya tenta ntangu yayi, na manima ya ba-rido na kati ya tenta. Yandi tubaka, “Munu, kiboba ya kento.” Mbote, ba sukisaka na kuvwanda, mutindu bakala na kento, bamvula mingi, beno zaba, samu bakala vwandaka na bamvula nkama mosi, mpe—mpe—mpe yandi vwandaka na

bamvula makumi yivwa. Yandi tubaka, “Yina ke salama ata fioti ve.”

253 Mpe Yandi tubaka, “Samu na yinki yandi me seka?” Fiou! Na mukongo ya Yandi ya kubaluka na tenta, “Samu na yinki yandi me seka, na kutubaka, ‘Wapi mutindu bima yayi lendaka vwanda?’” Beno me mona, Yandi lakisaka yandi kidimbu.

254 Ntangu yayi Yandi ke sila ti yayi ke salama mbala mosi na ntangu ya nsuka, diaka.

255 Mpe bantu zole kwendaka kuna mpe longaka Ndinga, mpe tubaka na bawu na kubasika kuna; ti kisika yina zolaka yokama, mpe nionso yina. Mpe yawu yina salamaka. Mpe Lot basikaka na kutitibaka; dibuundu ya kimuntu, kuna na kati ya disumu, mpe na kati ya poto-poto, kasi yina landila na kukwenda na ntwala na mpasi ya nene na manaka ya bawu ya organisation. Kasi Kento ya makwela . . .

256 Muntu yina kwendaka ata fioti ve na bawu. Yandi kwendaka kaka mpe bokilaka kifwanisu ya Kento ya makwela. Ntangu yayi beto kele na bilumbu ya nsuka. Beno me mona? Ntangu yayi beno tala.

“Nge tubaka kuna, ‘Nzambi, me monisama na kati ya nzutu?’”

257 Yesu tubaka, Yandi mosi, “Wapi mutindu beno ke fundisa Munu?” Yandi tubaka, “Ya kele ve ya kusonika na Biblia ya beno, misiku ya beno, ti bawu, baprofete, na bayina Ndinga ya Nzambi kwizaka . . .” Yesu tubaka, “Ndinga kwisaka na baprofete,” samu Yandi vwandaka na ngwisani na Masonuku na bima nionso. Yandi tubaka, “Ntangu yayi, Ndinga ya Nzambi ke tuba, ti, ‘Ndinga kwisaka na baprofete.’ Mpe beno ba bokilaka bawu ‘banzambi,’ samu Ndinga ya Nzambi kwisaka na bawu.” Yandi tubaka, “Na yawu wapi mutindu beno ke fundisa Munu na ntangu Mu ke tuba ti Mu kele Mwana ya Nzambi?” Na musiku ya bawu mosi, Yandi kangaka bawu. Yawu yina. Beno me mona?

258 Ntangu yayi wapi kisika beto kele? Beto me kuma na ntangu ya nsuka. Ntangu yayi beno kuwa na bukebi ntangu yayi.

259 Ntangu yayi beto ke mona ti ya ke vwanda na bamvita mpe bansangu ya bamvita. Mpe ntangu yayi beto ke mona ti yinti ya fiki me basisa makasa ya yawu. Mpe bayinti yankaka me basisa makasa ya bawu. Ba-Méthodiste, ba-Baptiste, ba-Presbytérien, mpe nyonso, me basisa makasa ya bawu, reveil ya nene ke na kusalama.

260 Ntangu yayi mu ke kwikila ti Nzambi ke baka Kento ya makwela samu na ngunga yina ya nsuka, Muponami. Oh, la la! Beno tala ntangu yayi.

261 Beto tala ntangu yayi yina Jean monaka, na ntangu yina, bima yayi yina yandi monaka. “Mpunda ya mbwaki; mpe munati-mpunda ya yandi me basika, ba me pesa yandi ngolo

samu na kufwa na mbele ya nene.” Ntangu yayi awa kele luzayikisu ya munu samu na yawu. Yayi kele Satana, dyaka. Ya kele dyabulu, dyaka, na mutindu yankaka. Ntangu yayi, beto zaba ti—ti Bidimbu vwandaka talisa . . . mutindu mu tubaka nkokila yankaka yina. Mpe bampungi ke talisa na—na—na—na bamvita ya luyalu, beno me mona, na kati ya bantu, na kati ya bayinsi. Kasi beno ke mona, awa, ti muntu yayi kele na mbele, na yawu yandi ke talisa dibuundu, mvita ya politiki. Ntangu yayi beno lenda banza yawu ve, kasi beno tala yawu kaka minuti mosi, kaka na mwa baminuti fyoti.

²⁶² Beno tala nsobolo ya tinta ya bampunda yayi. Munati-mpunda mosi; nsobolo ya bampunda. Mpe mpunda mosi kele kibulu. Mpe kibulu, na kati ya Biblia, na nsi ya kidimbu, ke talisa ngolo. Systeme ya mutindu mosi, yina ke mata na zulu ya ngolo ya ntinta mutindu yankaka, na mpembe yina zaba diambu ve na mbwaki ya menga. Beno me mona? Beno tala yandi mbote ntangu yayi, mutindu yandi ke na kwiza.

²⁶³ Ntangu yandi bandaka ntete, yandi vwandaka kaka, mbote, yandi vwandaka kaka mwa malongi ya fioti na—na, na kati ya, yina ba me bokila Nicolaïsme. Ya kieleka, ya zolaka kufwa ve kima mosi. Ya kele Apocalypse 2:6, kana beno zola kusunika yawu. Yandi zolaka kufwa kima mosi ve. Ya kele kaka malongi, kaka mpeve na kati-kati ya bantu. Ntangu yayi, yandi zolaka kufwa kima mosi ve. Oh, yandi vwandaka zabaka diambu ve, yandi mataka na zulu ya mpunda yayi ya mpembe. “Mbote, beno zaba, beto lenda kuzwa dibuundu ya nene na yinza. Beto lenda bokila yawu dibuundu ya yinza ya muvimba.” Ba ke bokilaka yawu kaka mutindu yina. Mbote mingi. Beno me mona? Ntangu yayi, “Beto lendaka kuzwa . . .” Oh, ya kele kieleka dyambu ve. Mpe, oh, ya kele kieleka dyambu ve. “Ya kele kaka nkonga ya bantu. Beto nyonso ke vukana kintwadi samu na kimpangi.” Beno me mona, ya kele kieleka dyambu ve; ya kele mpembe, mpunda ya mpembe yandi vwandaka. Beno me mona?

²⁶⁴ Ntangu yayi, na yina bantu ya lukumu, mpe bantu yina ke lwataka mbote mingi, mpe yina me longukaka, beno zaba, fioti mutindu bandeke ya mansala ya mutindu mosi, beno zaba, “Beto ke—beto ke meka na kuvukana. Mpe nkonga yayi ya bamputu, oh, kana bawu zola tambula na kati ya poto-poto, mbote, mbote mingi, kasi beto—beto—beto ke kuzwa bantu ya kulutila mbote yina ke kwiza na dibuundu ya beto. Kana beto lenda kabwana na bawu, beto ke—beto ke vwanda—beto ke vwanda na nkonga ya ba-Frans-maçon, to nionso yina, beno zaba. Beto ke—beto ke yidika bima kulutila mbote fioti, to, Bantu ya Ngitukulu,” mutindu bawu kele. Mpe na yina . . . Ve club ya Bantu ya Ngitukulu ntangu yayi, kasi beno zaba yina mu zola tuba. Na yawu, yawu ke ya ngitukulu samu na mukwikidi ya kieleka. Ntangu yayi, kasi, na nzonzolo yankaka, “Beto zola kuzwa mwa nkonga mosi ya fioti, mwa kimvuka yina beto

lendaka bokila ya beto mosi.” Ya kele kaka malongi, yina kele dyambu ve. “Bampangi, oh, beto kele na kima ve na ntwala ya beno, kieleka ve. Beno kele mbote mingi, kasi, beno zaba, beto ke kuwa ti—ti beto ke na kisalu mpe konso . . . Beto, beto ke vwanda mbote mingi kana beto vwandaka kintwadi.” Beno me mona? Na nsuka ya me landila mutindu yina ti yawu salamaka, yinga, tata, kuvukana.

²⁶⁵ Kasi ntangu mpeve yayi ya yimbi, ya luvunu (oh, mpangi!) me kota na nzutu ya muntu, mpeve yina me kota na kati ya nzutu; malongi yayi me kuma nzutu, samu na kubaka kisika ya Klisto, na kati ya muntu. Ba fwana sambila yawu, na ntangu yina, kusambila yandi mutindu Klisto. Na nzonzolo yankaka, kuna na Vatican . . . Mu me vwanda kaka kuna. Ya kele ya kusonika, “VICARIVS FILII DEI,” mpe ya kele ya kusonika na bantalu ya ba-Romain. Ntangu yayi, beno ke sala nzila mosi na nsi ya bantalu yina ba-Romain. Mpe ya zola tuba, “Na kisika ya Mwana ya Nzambi.” Yandi, na nzonzolo yankaka, yandi kele muyingi. Beno zaba yina muyingi kele; yina ke bakaka kisika ya kima mosi. Yandi kele muyingi, “Na kisika ya Mwana ya Nzambi.”

²⁶⁶ Mpe Biblia me tuba, “Bika yandi yina ke na dikabu ya ndwenga kutanga ntalu ya kibulu, samu ya kele ntalu ya muntu. Mpe ntalu ya yandi kele bankama sambanu na makumi sambanu.” Ntangu yayi, beno baka VICARIVS FILII DEI, mpe beno sala nzila, na bantalu ya ba-Romain; “V” samu na tanu, mpe “I” samu na mosi . . . Mpe beno bwela na yawu, mpe beno tala kana beno ke kuzwa ve bankama sambanu na makumi sambanu na sambanu.

²⁶⁷ Biblia ke tuba, “Yandi ke vwanda na kati ya tempelo ya Nzambi, ba ke sambila yandi mutindu Nzambi.” Ntangu mwa malongi yina kotaka na kati ya nzutu, yawu kumaka muyingi, “Na kisika ya Mwana ya Nzambi.” Beno me mona? Oh, la la! Mpeve yina ya yimbi, ya luvunu! Kana beno zola kutanga yawu, beno tanga na Thésaloniciens ya Zole kapu 2:3, mpe beno lenda mona kisika ya kele.

²⁶⁸ Mpe, ya kieleka, beno ke bambuka moyo ti Satana kele yintu ya ngolo nionso ya politiki, ya yinsi nionso. Bantu yikwa zaba yawu? Beno zola kusonika yawu? Matthieu 4:8, “Satana nataka Yesu na zulu ya mongo ya yinda, mpe yandi talisaka Yandi bimfumu nionso ya yinza, yina me vwandaka ntete ve to yina ke vwanda, na mwa ntangu fioti.” Beno ke zonzila na muntu! Yandi tubaka, “Mu ke pesa yawu na nge, kana nge ke sambila munu.” Mpe Yesu zabaka ti Yandi zolaka baka difwa ya yawu.

²⁶⁹ Ya kele yina bawu ke tubaka, “Oh, beno nkonga ya ba-exalté yayi!”

²⁷⁰ Oh, beto kele na yinza! “Bantu ya lembami ke baka ntoto.” Yawu yina Yesu tubaka. Beno me mona? Beno me mona?

271 Beno tala, Yesu zabaka ti Yandi ke baka difwa ya yawu, na yawu Yandi tubaka, “Katuka awa, Satana. Ba sonikaka,” Yandi me vutuka mbala mosi na Masonuku diaka, beno me mona, “Nge ke sambila Mfumu, mpe Yandi kaka.” Beno me mona?

272 Ntangu yayi—ntangu yayi ntangu—ntangu yandi, mutindu mpeve ya yimbi ya mbuta, yina me kota na nzutu ya muntu ya nene yayi, ya nsambulu, mutindu Biblia zabisaka na ntwala, na yina yandi ke vukisa dibuundu ya yandi na leta. Bangolo zole ya yandi ke vukana kintwadi. Beno me mona?

273 Ntangu mpeve ya mbeni ya Klisto basikaka, ya vwandaka mpeve. Na manima ya me kuma yinki? Ya me kuma kuna. . . Ntangu yayi beno tala mbote Kidimbu yayi. Ntangu mpeve basikaka, ya vwandaka mbeni ya Klisto, yina me telemina malongi ya Klisto. Mbote mingi. Na manima yandi salaka. . . Kikuma Klisto tulaka Dibuundu ya Yandi, Yawu vwandaka samu na kutelemina disumu. “Oh, Ya zola kutuba mutindu yina ve. Ya zola kutuba ve mutindu yina. Ya vwandaka samu na muntu yankaka. Yina, ya vwandaka mbote na bamvula nkama me luta, ntama kuna. Ti, ya kele samu na beto ve.” Beno me mona? Ti, beno me mona, *mbeni*, “yina ke telemina.” Na manima ya me kuma. . .

274 Ntangu yayi, munati-mpunda basikaka, yandi—yandi vwandaka ve na yimpu ya kimfumu, kasi ba pesaka yandi mosi. Mpunda ya pembe; yandi vwandaka na munani, yandi vwandaka ve na matolo-tolo. Beno me mona? Na yina na manima ntangu yandi basikaka. . .

275 Na yina, na manima ya mwa ntangu fioti, ba pesaka yandi yimpu ya kimfumu, samu beno lendaka ve kutula yimpu ya kimfumu na zulu ya mpeve. Kasi, ntangu, mpeve yayi me kuma muntu na kisalu ya zole ya nsungi ya yandi—ya yandi ya misitiki, kisalu ya zole, ba me lwatisa yandi yimpu ya kimfumu, profete ya luvunu, samu na kusala kisalu ya mpeve ya mbeni ya Klisto. Ntangu yayi, beto ke mona yandi kuna, ntangu yayi. Ntangu yayi yandi ke kuma mutindu yina, ntangu yandi ke baka yawu. Na yina, yandi kele, dezia, Satana ke na kuyala bangolo ya politiki ya yinza.

276 Ntangu yayi yandi ke kuma kisika yina yandi ke tula ngolo ya dibuundu ya yinza ya muvimba. Mpe beno ke bakula ve, bampangi ya munu, ti na. . . Ntangu, yinsi yayi ke monana na kapu ya 13 ya Apocalypse, mwa kibulu yayi me telama mutindu mwana-dimeme. Mpe ya kele na bibongo zole, ngolo ya bantu mpe ngolo ya dibuundu, kasi yandi salaka kima mutindu mosi kibulu salaka na ntwala ya yandi.

277 Ya kele ya ngitukulu, ntalu ya Amerika kele ntalu kumi na tatu, mpe ya kele kento. Ya kele ya ngitukulu, ya ke monana mpe na kapu ya 13 ya Apocalypse. Beto bandaka na banzila kumi na tatu na dalapo, bambwetete kumi na tatu. Nionso kele

“kumi na tatu, kumi na tatu, kumi na tatu, kumi na tatu” kaka mutindu yina tii na nsuka. Nionso kele “kento, kento, kento” kaka mutindu yina tii na nsuka.

²⁷⁸ Mpe na nsuka ya ke suka, (mu ke zabisa yawu na ntwala), kento ke yala yandi. Beno bambuka moyo, yina vwandaka na bamvula makumi tatu me luta, mu tubaka yawu. Mpe—mpe bima sambwadi yina mu zabisaka na ntwala, tanu ya yawu me salama. Mpe bawu kele na muntu yimeni kuna ntangu yayi samu na kukotisa kento yina. Mpe beno ke vote yandi, na nzila ya politiki ya beno kuna. Yinga. Huh! Mbote mingi.

²⁷⁹ Mingi ya kutuba, beto lenda ve kukuma kisika beto lendaka kuma. Beno tala ntangu yayi. Mu ke kanga beno diaka ve ntangu ya yinda, kana mu fwana landila mbasi na nkokila.

²⁸⁰ Beno tala. Beno tala. Ntangu Satana . . . Ntangu yayi, muntu nionso, ti, ke bakula ti Satana ke na kutwadisa bangolo nionso ya politiki ya yinza. Yandi tubaka mutindu yina. Matthieu kapu 4, beno ke kuzwa yawu, mpe nzila ya 8. Bimfumu nyonso kele ya yandi. Ya kele samu na yina bawu ke nwanaka, mvita, ke kufwasanaka. Beno bambuka moyo ntangu yayi.

²⁸¹ Ya ke yitukisa ve? Ba pesaka bawu mbele yayi, samu na kupesana lufwa mosi na yankaka. Oh, oh, oh, la la! Beno bakula ntangu yayi.

²⁸² Ntangu yayi, ntangu yandi salaka yawu, yandi vwandaka ntete ve na ngolo ya dibuundu. Kasi yandi bandaka na mpepe ya yimbi ya malongi ya luvunu. Mpe malongi yango me kuma dilongi. Dilongi yina kotaka na kati ya profete ya luvunu.

²⁸³ Mpe kuna yandi kwendaka na kisika ya mbote. Yandi kwendaka ata fioti ve na Israël, ntangu yayi. Yandi kwendaka na Rome; na Nicée, na Rome.

²⁸⁴ Concile salamaka, mpe bawu soolaka évêque ya mbuta. Mpe kuna, na kusalaka yayi, bawu vukisaka dibuundu mpe leta kintwadi. Na yina, yandi me yambula munani ya yandi. Yandi me kulumuka na mpunda ya yandi ya mpembe. Yandi mataka na zulu ya mpunda ya yandi ya mbwaki, samu ti yandi lenda kufwa muntu nyonso yina ke wisana na yandi ve. Beno tala Kidimbu ya beno. Ya kele muntu mosi! Beno tala yandi ke landila na kutambula na kati ya Seko kuna, na yawu, beno me mona, yandi ke na kuvukisa bangolo ya yandi nionso zole.

²⁸⁵ Kima mutindu mosi bawu ke na kumeka na kusala na ntangu yayi, kima ya mutindu mosi, bubu yayi. Mpe kima ya ngitukulu, mu banza ti beno ke bakula yawu ve. Kasi, bubu yayi, muntu mosi na kati nkonga ya ba-Baptiste na Louisville. . . Beno me kuwa yawu na radio. Muntu mosi bakaka ndinga mpe. . . Bantu yikwa me kuwa yawu? Kieleka. Beno me mona? Mbote mingi, yawu yayi. Ba ke zola, mpe ba me lomba na dibuundu ntangu yayi, ti, “Ya kieleka beto fwana kaka ve, oh, kaka kukota na dibuundu ya Katolika, kasi beto fwana vwanda na ngwisani na

bawu.” Kuzwa. . . Mpe, kaka na ntangu yina ya ke salama na Louisville, awa Nzambi ke na kumonisa Bidimbu na bantu ya Yandi, samu na kulakisa yawu, “Beno sala yawu ve!” Beno me mona bawu zole vwandaka sala kintwadi? Beno bambuka moyo, ngoy-ngoy mpe yembe vwandaka na zulu ya divala mosi, na kati ya nzanza. Ya kieleka. Beno bambuka moyo.

²⁸⁶ Ntangu yayi beto ke mona ti, yandi ke na kuvukisaka ngolo ya yandi, na yina, yandi ke kuma dibuundu mpe leta, ya dibuundu. Na yina yinki beno ke sala? Yandi ke talisa nsambulu ya yandi mosi. Mpe ntangu yayi yandi lendaka sala nionso yina yandi zola. Na yina, yandi kele na muswa ya kufwa muntu nyonso yina ke wisana ve na yandi. Ya kele kieleka yina yandi salaka, mpe. Mpe yandi salaka yawu kaka kieleka. Mpe yina yandi—yandi. . . Yandi salaka yawu na basantu ya kieleka ya Nzambi ya moyo, bayina vwandaka zitisa Ndinga mpe vwandaka wisana na yandi ve na ba-dogme ya yandi. Yandi kufwaka bawu.

²⁸⁷ Ntangu yayi, Mpangi Lee Vayle, mpe beno milongisi awa ya nsungi ya Nicée mpe ya dibuundu ya ntete, mu zaba ve kana beno ke tangaka yayi to ve. Kana beno zola kutanga yawu, beno baka *La Glorieuse Reforme* ya Schmucker.

²⁸⁸ Mpe beno ke mona yawu, ti, ntangu Santu Augustin d’Hippone kumaka nganga-Nzambi na dibuundu ya Rome, yandi kuzwaka ntangu ya mbote, ti ntangu Mpeve-Santu mekaka na kukwisa na zulu ya yandi, mpe yandi losaka Yawu. Bantu yikwa zaba yawu, mutindu mulongisi? Na yawu, yandi losaka Mpeve-Santu. Ya kieleka yawu yina, kifwanikisu ya dibuundu ya ba-Protestant bubu yayi, yina me losa Mpeve-Santu. Yandi vutukaka na Hippone, mpe ya kele yandi yina siniaka mukanda yina, yina vwandaka tuba, “Luzayikisu ya Nzambi, ti ya vwandaka nyonso ya kulunga mpe yina sepelisaka Nzambi, samu na kufwa muntu nionso yina vwandaka kwikila ve na dibuundu ya Katolika ya Rome.”

²⁸⁹ Ntangu yayi beno kuwa. Mu ke na kutanga mukanda ya bambangi, “Kubanda ntangu ya—ya Santu Augustin d’Hippone, tii na mvula 1586” na ntangu ya bambangi ya Rome, “dibuundu ya Katolika ya Rome kufwaka mafuku makumi sambanu na nana ya ba-Protestant.” Yinki vwandaka mbele ya yandi ya mbwaki? Yandi vwandaka tambula na zulu ya mpunda ya mbwaki? Yinki ya vwandaka? Ngolo yina mosi; munati—mpunda yina mosi. Beno tala Kidimbu. Bawu ke ndima, “mafuku makumi sambanu na nana,” bambangi yina kufwaka, na nganda ya nionso yina ba kufwaka na zulu ya yawu. Oh, mawa! Na kati ya bansungi ya mudidi, ya vwandaka na mafuku yina bankosi kudiaka, mpe yina ba kufwaka na mutindu nionso, samu ti bawu zolaka kufukama ve na dogme ya Katolika. Beno zaba yawu.

²⁹⁰ Ntangu yikwa beno ke na yawu? [Dibuundu me tuba, “Ntangu mingi. Mpimpa ya muvimba.”—Mu.] Mbote mingi. Bikamu tanga kima mosi. Beno baka na munu ntangu yayi, bika mu talisa na beno kima mosi. Beto—beto ke lakisa diambu yayi, na mwa ntangu fioti. Ya me kwisa kaka na mabanza ya munu, mpe beto ke tanga yawu. Beto baka Apocalypse, na kapu ya 17 ya Apocalypse. Beto kele dyaka na baminuti kumi na tanu yina me bikana. Mbote mingi. Ntangu yayi beno kuwa mbote, mbotembote ntangu yayi, na yina beto ke tanga. Beno yina kele na Babiblia ya beno mpe beno baka, mu ke pesa beno mwa ntangu fioti, samu ti beno kuzwa yawu.

²⁹¹ Nge me kuzwa yawu, Lee? Ya kele na Schmucker kisika mu me kuzwa yawu, nge me mona, *La Glorieuse Reforme*, ba me bakaka yawu na mukanda ya bambangi ya Rome, na Vatican.

²⁹² Ntangu yayi, yina vwandaka kuna na nsi ya lukwamusu ya bantu ya Santu Patrick. Mpe na yina bawu ke bokilaka Santu Patrick santu ya bawu—ya bawu. Huh! Santu Patrick vwandaka kaka ya Katolika mutindu mu kele; mpe beno zaba kieleka mutindu mu kele. Beno me mona? Yandi—yandi mangaka malongi ya dibuundu. Yandi mangaka na kukwenda na pape. Yinga, tata. Santu Patrick mpe. . . Oh, beno, beno me kwendaka ntete na Irlande ya Nord, kisika yandi vwandaka na balukolo ya yandi? Beno zaba, nkumbu ya yandi vwandaka ve Patrick. Bantu yikwa zaba yawu? Nkumbu ya yandi vwandaka Succat. Ya kieleka. Yandi zimbisaka mpangi ya yandi ya kento. Beno ke bambuka moyo ntangu bawu. . . Beno me mona? Mbote mingi.

²⁹³ Ntangu yayi beno tala, kapu ya 17 ya Apocalypse. Ntangu yayi muntu nyonso kumeka na kuzibula ntima ya beno. Ti Mpeve-Santu kulonga beno ntangu yayi.

. . . kuna kwisaka na munu mosi ya bawanzio sambwadi yina vwandaka—vwandaka na bambungu sambwadi, . . .

²⁹⁴ Ntangu yayi, beno me mona, beno tala Bambungu Sambwadi. Beno zaba, ba-sambwadi yayi, beto ke na kumona, nionso ke na kusalama kaka na ntangu mosi; na manima ya Bampasi, na manima ya bansungi ya dibuundu, kaka mutindu mosi, samu ti ya kele nyonso ya kukanga na kati ya Buku mosi, nyonso. Mpe bima nionso ke salama mosi na manima yankaka; mosi ke wisana kaka na yankaka, na yankaka, na yankaka. Ya kele na bampeve zole ke na kusala; Nzambi, mpe dyabulu. Beno me mona?

. . . yina vwandaka na bambungu sambwadi ya nsuka, mpe yandi zonzaka na munu, na kutubaka. . . Kwisa awa; mpe mu ke talisa nge. . . na nge kitumbu ya kento ya kindumba ya nene yina me rwanda na zulu ya bamasa mingi:

²⁹⁵ Ntangu yayi beno tala awa, na lweka awa, ti, “bamasa.”

296 “Kento ya kindumba,” yinki ya kele? Ya kele kento. Ya lenda vwanda bakala ve. Mpe yinki kento me talisa na kati ya dibuundu, na kati ya Biblia? Dibuundu. Samu na yinki? Kento ya makwela ya Klisto, mpe nyonso yina; beno me mona, ya kele kento, dibuundu.

297 Ntangu yayi, “bamasa,” yinki ya zola kutuba? Beno tala mbote awa. Beno tanga nzila ya 15 kuna.

Mpe yandi tubaka na munu, Bamasa yina nge monaka, kisika kele ya kuvwanda kento ya kindumba, kele bantu, . . . bankonga ya bantu, . . . bayinsi, mpe bandinga.

298 Dibuundu yayi wandaka yala na zulu ya yinza ya muvimba, beno me mona, “Ya me vwanda na zulu ya bamasa mingi.”

Na yandi bantinu ya yinza me sala kindumba, kindumba ya kimpeve (na kundimaka malongi ya yandi, malongi ya ba-Nicolaite), mpe bantu ya ntoto me lawuka vinu ya yandi ya kindumba.

299 Oh, beno ke zonzila nkonga ya bantu ya kulawuka malafu, na zulu ya yawu! Beno . . .

Na yina yandi nataka munu na mpeve na ntoto ya kuyuma: mpe mu monaka kento . . .

300 Mpe beno zaba yinki? Bantu ya Katolika ke ndimaka na bisono ya bawu ti yayi kele dibuundu ya bawu. Bantu yikwa zaba yawu? Kaka na bisono ya bawu. Mu ke na *Bakieleka Ya Lukwikilu Ya Beto*, ba me bokila yawu, ntangu yayi, beno me mona; ya kele samu na nganga-Nzambi. Mbote mingi. Mbote mingi.

Mpe na yina yandi nataka munu na mpeve na ntoto ya kuyuma: mpe mu monaka kento mosi ya kuvwanda na zulu ya kibulu na bilele ya ekarlati, ya kufulukuka na bankumbu ya luvwenzo, yina wandaka na bayintu sambwadi mpe bibongo kumi.

301 Ntangu yayi beno tala kaka yawu, kidimbu yina, “bayintu sambwadi” yayi. Ntangu yayi beno ke mona awa kisika Ya me tuba, “Mpe—mpe—mpe. . . Bayintu yina nge me mona kele miongo sambwadi na zulu ya kento yina me vwanda.” Rome kele ya kuvwanda na zulu ya miongo sambwadi. Beno me mona? Ntangu yayi ya kele na kifu mosi ve, beno me mona, “Bayintu sambwadi.” “Mpe bibongo kumi,” beno zaba, kele bimfumu kumi, mpe nyonso yina.

Mpe kento yayi wandaka me lwata bilele ya pulupe. . . ya ekarlati, . . . me lwata wolo mpe matadi ya ntalu. . . palata, yandi wandaka na mbungu ya wolo na diboko ya yandi ya kufulukuka na busafu—busafu ya mvindu ya kindumba ya yandi:

302 Mpeve ya mbeni ya Klisto, “kindumba,” beno me mona, “malongi,” yina ke sala kindumba na Nzambi. Beno me mona?

Ntangu yayi, yandi fwana vwanda Kento ya makwela, beno me mona; mpe kusala kindumba. Beno me mona? Kaka mutindu Eve salaka, mutindu dibuundu ke salaka kuna. Beno me mona?

Mpe na zulu ya yintu ya yandi ba me sonika, ba me sonika nkumbu mosi, MANSWEKI, BABYLONE YA NENE, . . .

303 Mpe muntu nionso zaba, “BABYLONE” kele Rome.

. . . MAMA YA BAKENTO YA KINDUMBA MPE YA BUSAFU YA NTOTO.

304 Mpe beno kuwa nzila ya 6.

Mpe mu monaka kento ya kularwuka na menga ya basantu, mpe na menga ya bambangi ya Yesu: mpe ntangu mu talaka yandi, mu yitukaka mingi.

305 Yandi vwandaka kima mosi ya kitoko mingi, na bakulunsi mpe nionso na zulu ya yandi! “Wapi mutindu na yinza yandi ke vwanda ya kubwa na kunwaka menga ya basantu?” Yawu yangisaka yandi. Ntangu yayi Yandi ke tuba na yandi.

Mpe na yina wanzio zabisaka munu, Samu na yinki nge ke na kuyituka? Mu ke tubila nge mansweki ya kento yayi, mpe. . . kibulu yina me nata yandi, . . .

306 Ntangu yayi, yayi kele ve na kati ya mosi ya Bidimbu. Yayi kele kima yankaka, beno me mona.

Mpe yandi tubaka. . . bayintu sambwadi mpe bibongo kumi.

Kibulu. . . nge monaka yina vwandaka, mpe kele ve; mpe yandi fwana basika na dibenga ya yinda (ya kele ve na lufulu, pape), mpe ke zimbana seko: mpe bantu yina kele na zulu ya yinza ke yituka, yina kele ve na bankumbu ya bawu ya kusonama na buku ya luzingu ya Mwana-dimeme, (ya kele na Muponami, beno me mona), na buku ya luzingu katuka mbandukulu ya yinza, . . .

307 Wapi mutindu, wapi ntangu ba tulaka nkumbu ya beno na Buku ya Luzingu? Na reveil yina beno kwendaka kuna? Ve, tata. “Kubanda mbandukulu ya yinza.”

. . . ke yituka na kumona kibulu yina vwandaka, . . . kasi yandi kele dyaka ve moyo, mpe ke talana dyaka ve.

308 Beno me mona, “kibulu,” mosi ke kufwa, yankaka ke baka kisika ya yandi. “Yandi vwandaka; yandi kele dyaka ve. Yandi vwandaka; yandi kele dyaka ve. Ya vwandaka; yandi kele dyaka ve.” Mpe yandi ke kwenda na kuzimbana, mutindu yina. Beno me mona? Mbote mingi.

Mpe awa kele – mpe awa konso muntu fwana vwanda na mayele mpe yina kele na ndwenga.

309 Bantu yikwa zaba ti ya kele na makabu yivwa ya kimpeve, mpe mosi ya yawu kele ndwenga? Mbote mingi.

Bayintu sambwadi kele miongo, sambwadi sika kento yina kele ya kuvwanda.

310 Oh, beno fwana vwanda ya muvimba ya kufwa meso, ya kufwa makutu mpe baba, samu na kubakula yawu ve. Beno me mona? Mbote mingi.

. . . ya kele na bantinu sambwadi: tanu me kubwa, mpe mosi kele (Néron), mpe . . . mosi ke kwisa; mpe ntangu yandi ke kwisa, yandi fwana landila kaka mwa ntangu fioti.

311 Beno ke bambuka moyo na yina yandi salaka. Yandi yokaka mbanza, mpe yandi tulaka yawu na zulu ya Baklisto. Mpe tulaka mama ya yandi na zulu ya mwa dikaya ya kukondwa kulengula mpe tambusaka yandi na babala-bala. Mpe yandi vwandaka bula lyre, na ntangu Rome vwandaka yoka na tiya. Mbote mingi.

Mpe kibulu yina vwandaka moyo, mpe kele dyaka ve, yandi kele mpe ya nana, . . .

312 Rome ya mumpani, kumaka Rome ya pape. Mpeve ya mbeni ya Klisto me kuma muntu, mpe ba me lwatisa yandi yimpu, ba me lwatisa yandi yimpu ya ntinu ya Rome, nyonso zole leta na dibuundu, kintwadi. Oh, mpangi! Beno me mona, ya kele kaka ya kifuluka na yawu. Beno me mona?

. . . kele . . . ya sambwadi, mpe yandi ke kwenda . . . (Bantangu yikwa yandi me zinga? Bawu ke sobaka ata fioti ve nsalulu.) . . . tii na kuzimbana.

. . . bibongo kumi yina nge monaka kele bantinu kumi, yina me kuzwa ntete ve luyalu ya bantinu; kasi ke kuzwa ngolo ya kuyala kaka ngunga mosi kintwadi na kibulu.

313 Ya kele bamfumu ya nkú, beno me mona, kieleka. “Bayayi kele na dibanza mosi.” Ntangu yayi, beno tala awa. Mpe bawu ke zonzila communisme. Beno me mona?

Bawu nionso kele kaka na dibanza mosi, mpe ke pesa ngolo ya bawu mpe kimfumu ya bawu na kibulu.

Bawu ke nwanisa Mwana-dimeme, mpe Mwana-dimeme ke nunga bawu: samu ti yandi kele Mfumu ya mfumu, mpe Ntinu ya bantinu: mpe bawu yina kele na yandi yina ba ke bokila, . . . bayina ba soolaka, mpe bayina kele ya kukwikama.

Mpe yandi tubaka na munu, Bamasa yina nge monaka, sika kento ya kindumba kele ya kuvwanda, kele bantu, . . . bankonga ya bantu, . . . bayinsi, mpe bandinga.

. . . bibongo kumi yina nge monaka mpe kibulu, yayi ke yina kento ya kindumba, mpe ba ke buka ngwisani yayi . . . (mu tubilaka yawu mazono na nkokila.) . . . mpe ke katula yandi bima nionso kele na yandi mpe ke bika

yandi kinkonga, mpe ke kudia nsuni ya yandi, mpe ke yoka yandi na tiya.

314 Beno zaba ve Biblia ke tuba ti ba-pilote, mpe nyonso yankaka, vwandaka tuba, “Kyadi, kyadi, na mbanza ya nene! Ba me bebisa yawu na ngunga mosi!” Beno me mona?

Samu Nzambi tulaka na bantima ya bawu luzolo ya kusadila dibanza ya yandi, bawu nionso ke wisana, samu na kusadila ngolo ya bimfumu samu na kibulu ya ngitukulu, tii na ntangu ndinga ya Nzambi tubaka ke salama.

. . . kento yina nge monaka kele mbanza yina ya nene, yina ke yalaka na zulu ya bantinu nionso ya ntoto.

315 Beno tuba na munu mosi. Russie ke yalaka ve na zulu ya nionso. Beto ke yalaka ve na zulu ya nionso. Ya kele kaka na ntinu mosi yina ke yalaka na zulu ya nyonso. . . mutindu kisengo ya Nebucadnetsar yina vwandaka kwenda na misapi nionso ya makulu. Ya kele Rome. Rome ke salaka yawu ve mutindu yinsi; yandi ke salaka yawu mutindu dibuundu. Konso yinsi yina kele na nsi ya mazulu kele samu na Rome.

316 Kuyituka ve ti bawu tubaka, “Nani lenda sala mvita na yandi?” Yandi lenda tuba, “Ngemba,” [Mpangi Branham me bula misapi ya yandi—Mu.] yina me sukisa dyambu. Konso muntu ya Katolika ke tubaka, “Ya kele, ‘Beno nwana ve,’” mpe—mpe bawu ke nwana ve. Kaka yina. “Nani kele na kiyeka ya kusala yina yandi lenda sala?” Muntu mosi ve. Ya kieleka. “Na yina bawu ke yituka na ntwala ya bimangu yina yandi lenda sala.” Yandi lenda sukisa mvita. [Mpangi Branham me bula misapi ya yandi.] Kima kaka yina yandi fwana sala kele kutuba, “Stop.” Kaka yina. Kasi beno banza ti yandi ke sala yawu? Kieleka ve.

317 Beno tala, yina kieleka ke talisa, “Ba ke kufwasana mosi na yankaka. Ba ke kufwa mosi na yankaka.” Munani ya yandi vwandaka na matolo-tolo ve, na kubanda, kasi “mbele ya nene” ya yandi salaka yawu. Yandi salaka yawu, na manima, mpe sobaka mpunda ya mpembe na mpunda ya mbwaki; mutindu mosi, ya kieleka, diabulu, na mbele ya yandi.

318 Yinki Yesu tubaka? Yesu tubaka, “Bayina ke baka mbele ke kufwa na yawu.” Beno vutula yimbi na yimbi ve. Beno me mona? Yesu, na nkokila yina ba kangaka Yandi tubaka, tubaka yawu, mpe Pierre bakaka mbele ya yandi. Beno me mona? Beno sala kaka mutindu Yandi salaka, beno kwenda kaka na ntwala.

319 Ntangu yayi, beno bambuka moyo, yandi kele na mbele. Yandi ke na kukwenda na ntwala, mbele na diboko ya yandi; ke tambula na zulu ya mpunda, ya mbwaki, ke tambula na kati ya menga ya muntu nionso yina ke wisana na yandi ve.

320 Ntangu yayi beno me bakula yawu? [Dibuundu me tuba, “Amen.”—Mu.] Bantu yikwa me bakula yina Kidimbu kele na

ntangu yayi? [“Amen.”] Mbote mingi. Ntangu yayi, yinki Yesu tubaka? “Bawu yina ke baka mbele ke kufwa na mbele.” Ya kieleka? Mbote mingi. Mbote mingi. Munati-mpunda yayi mpe bantu nionso ya kimfumu ya yandi yina kufwaka kuna na kati ya nsungi, yina me mwangisa menga yayi nionso ya bambangi ya basantu yina, yina ke kufwa na Mbele ya Yesu Klisto ntangu Yandi ke kwisa. “Bawu yina ke baka mbele na mbele.” Ba bakaka mbele ya ba-dogme mpe mbeni ya Klisto, mpe me zenga misambidi ya kieleka, ya kukwikama, na kati ya bansungi nyonso ya bansungi, na yawu, mbote, mafuku. Mpe na ntangu Klisto ke kwisa na Mbele, samu yawu kele Ndinga ya Yandi yina ke basika na yinwa ya Yandi, Yandi ke kufwa bambeni nionso kele na ntswala ya Yandi. Beno ke kwikila yawu? “Yandi ke kufwa mbeni.”

321 Beto baka mwa minuti fioti kaka, na Apocalypse. Beto ke mona ntangu yayi kana mu ke tuba yawu, to kana Ndinga ke tuba yawu. Apocalypse 19:11.

Mpe mu monaka mazulu ya kuzibuka (amen), mpe tala mpunda ya mpembe basikaka; mpe yandi yina vwandaka ya kuvwanda na zulu ba me bokila yandi ya Kukwikama mpe ya Kieleka, mpe na ludedomo yandi vwandaka sambisa mpe yandi vwandaka sala mvita.

Meso ya yandi vwandaka. . . bansemo ya tiya, mpe na zulu ya yintu ya yandi. . . bayimpu mingi; . . .

322 Oh, mpangi! Beno me mona, ba me byadisa Yandi na basantu ya Yandi, beno me mona.

. . . mpe yandi vwandaka na nkumbu ya kusonika, yina muntu ve zabaka, kasi. . . yandi mosi.

323 Beno bambuka moyo, beto—beto lenda ve, beto zaba yawu ve, beno me mona, yina yawu kele. “Mpe yandi lwataka bilele. . .” Beto tala.

Mpe yandi vwandaka me lwata bilele ya kupola na menga: mpe ba me bokila nkumbu ya yandi (ve “kele,” kasi “ba me bokila”) Ndinga ya Nzambi.

324 Samu, Yandi na Ndinga kele mutindu mosi. Beno me mona? Ntangu yayi beno tala, “bankumbu ya Yandi ve.” Uh-huh! “Nkumbu ya Yandi kele ‘Ndinga ya Nzambi.’” Yawu zaba kaka Nkumbu mosi; nkumbu yankaka ve.

Mpe makesa ya mazulu, yina vwandaka na zulu vwandaka landa yandi na zulu ya bampunda ya mpembe, ya kulwata bilele ya lino, ya mpembe mpe ya bunkete. (Yina kele ludedomo ya basantu. Beno me mona?)

325 Ntangu yayi beno tala mbote. Yinki Yesu tubaka? “Yandi yina ke baka mbele. . .” Mbote mingi, munati-mpunda ya mbwaki, beno tala nsuka ya yandi. “Yandi yina ke baka

mbele. . .” Beno lendaka kufwa mafuku makumi sambanu na nana ya bawu, na kati ya bansungi yayi, kubanda ntangu yina; ya lendaka vwanda ya kulutila mingi. Kasi Yesu tubaka, “Yandi yina ke baka mbele ke kufwa na yawu.” Beno tala mbote.

Mpe na mbele yina ke basika na yinwa ya yandi, . . .

³²⁶ Hebreux, kapu 4, me tuba, “Ndinga ya Nzambi kele ya nsongi mingi kulutila mbele ya meno zole, ke kota na kati ya mafuta ya mikwa.” Mpe yinki, Yawu ke sala, Ndinga? “Yawu kele Muswasikisi ya mabanza ya ntima.” Kieleka.

. . . kuna na yinwa ya yandi ke basika mbele ya meno zole. . . mbele ya yinda, na yina yandi fwana kubula bayinsi: mpe yandi ke twadisa bawu nionso na yinti ya kisengo: mpe ke kamuna bambuma ya vinu na kima ya kukamuna bambuma yina kele samu na nganzi ya ya kulutila ya Nzambi ya Ngolo nionso.

Mpe yandi vwandaka na zulu ya kiyunga mpe ya mupende ya yandi ya vwandaka ya kusonika, NTINU YA NTINU, MPE MFUMU YA BAMFUMU.

³²⁷ Mutindu bantu yayi ya luvunu, vwandaka teleminaka Ndinga ya Nzambi, mpe samu ti bawu vwandaka wisana ve, mpe kima yayi. . . Satana tulaka, yandi me vukisa bangolo ya politiki yina yandi kuzwaka, mpe bangolo ya kimpeve yina yandi kuzwaka, kintwadi, mpe me sala dibuundu yina ke na kisika ya nene na bayinsi nionso. Mpe yandi tulaka mafuku ya mafuku. . . na manima yandi dumukaka na zulu ya mpunda ya yandi ya mpembe, na zulu ya mpunda ya yandi ya mbwaki, mpe yandi bakaka mbele ya yandi mpe yandi kwendaka.

³²⁸ Kasi Nzambi tubaka, “Na Kima ya mutindu mosi yina yandi me bebisa, to me meka na, na nzila ya malongi ya luvunu; Ndinga yina mosi ke basika na ngolo, ke basika na bikoba ya Yesu Klisto, mpe ke kufwa yandi, mpe nyonso na ntuala ya Yandi.” Amen.

³²⁹ Ya kele na Kidimbu ya Zole. Beno zola Yandi? Oh, la la! Ya kele MUTINDU ME TUBA MFUMU. Lukumu na Nzambi! Kana baluzayikisu yayi nionso yankaka, mpe ba-vision, mpe nionso, me vwandaka ntangu nionso kaka ya kieleka ya kulunga—ya kulunga! Mpe bantu yikwa zaba yawu? Beno telemisa maboko ya beno. Bankama, bantu nionso awa, me telemisa maboko ya bawu. Ya kieleka. Mutindu mosi Yayi ke vwanda! Beno bambuka moyo, ya ke mutindu yina.

Oh, nkundi, kwisa na Kiziba yina me fuluka na
Menga,
Yina basikaka na misisa ya Emmanuel,
Kana bansumuki kukota kuna,
Ba ke zimbana kubwa ya bawu.

330 Kwisa, kwikila na Yandi, kana beno me salaka yawu ntete ve. Beno meka ata fioti ve; ve, ve, kana ya kele na kima na luzingu ya beno, nkundi.

331 Beto kele awa. Kima mosi ke zola salama. Mu zaba ve samu na yinki. Mu zaba ve ntangu. Mu zaba yina ke salama, kasi mu zaba ve ntangu ya ke salama. Kasi ya kele ya kukangama, samu ti Yandi ke na kumonikisa yawu malu-malu yayi. Yandi ke salaka kima ve kukondwa Yandi ke talisa yawu. Amos 3. Yandi talisaka yawu, ntete. Mpe Yandi silaka ti bima yayi ke salama na bilumbu ya nsuka. Mpe nsungi ya dibuundu ya sambwadi, na nsuka ya yawu, ntangu munati-nsangu ke vwanda kuna, ya ke vwanda kuna. Ya ke monisama pwelele, Bidimbu yina me zibuka ke monisama pwelele, mpe Yawu yayi. Ntangu yayi, yina ke na Nkumbu ya Mfumu. Beno kwikila Yawu, nkundi. Yinga, tata. Beno basika na Babyлоне!

332 Mu zola kutuba kima mosi ntete beto sukisa. Samu ti, mu me. . . Mu ke pene ya ngunga yivwa na ndambu. Ya kele kaka ngunga ntangu yayi.

333 Billy na munu, na ntangu beto basikaka na pepo, na Inde, na nzietelo ya beto ya nsuka kuna. Mu vwandaka tala zulunale yina ba vwandaka nata, ya vwandaka ya kusonika na Kingelesi. Mpe ya tubaka, “Kuningana ya ntoto fwana vwanda me suka; bandeke ke na kuvutukaka.” Na yina ya ke tendula bima. Bawu. . . Kima mosi ya ngitukulu salamaka.

334 Na Inde ba kele ve na balupangu ya grillage mutindu beto. Ba ke lokotaka matadi, mpe ke salaka balupangu ya bawu. Mpe ba ke tungaka mingi ya bayinzo ya bawu na matadi, ba ke tulaka yawu mosi na zulu yankaka kuna. Mpe ya ke vwandaka tiya kuna, pene ya, oh, bisika nionso, kuna, na Inde, katula kaka na zulu ya myongo. Mpe bisika nyonso na Calcutta mpe na nziunga, bantu vwandaka ya kulala na babala-bala, ba vwanda kufwa na nsatu, nyonso yina.

335 Ntangu yayi, na yina, mpe ba ke tungaka bayinzo ya bawu mutindu bayinzo-zulu, samu na yinzo ya bawu. Bawu ke salaka lupangu kuna, na lweka ya yinzo ya bawu. Ba ke tungaka yinzo-zulu samu na yinzo ya bawu, mpe yinzo-zulu lendaka vwanda kisika yina kele dibulu ya bawu ya masa. Bawu ke timunaka yawu samu na bangombe ya bawu mpe nionso yina, mpe na manima ba ke sala lupangu pene-pene ya yawu.

336 Mpe, na mbala mosi, kima mosi bandaka na kusalama. Bandeke ya fyoti, beno zaba, ba ke kwenda na kati ya matadi yina, mpe bawu ke tunga buyamba ya bawu mpe ke sansa bana ya bawu. Mpe kima mosi bandaka na kusalama.

337 Konso kilumbu, na ntangu mwini ke vwanda ngolo, bitwisi nionso ke kwisa pene-pene mpe ke vwanda na nsi ya kivudi ya bibaka yina; samu na kusosa madidi.

338 Mpe bandeke nionso ya fioti ke zingaka na bisika yina. Mpe, na mbala mosi, mwa bandeke yayi nionso, samu na kikuma yina me zabana ve. . . Ntangu yayi, beno zaba yina beto tubaka kilumbu yankaka yina samu na bandeke yayi ya fyoti. Beno me mona? Ya kele ve samu na kikuma yina me zabana ve, bawu nyonso kwendaka. Mpe bawu kwendaka, mpe vutukaka ve na buyamba ya bawu. Bawu kwendaka na kilanga, mpe bawu vwandaka na bayinti, mpe bisika nionso bawu lendaka vwanda, to kaka na ntoto.

339 Kitwisi zolaka ve kuvutuka kuna. Dimeme zolaka ve kuvutuka kuna. Bawu vwandaka kaka na kilanga, mpe bawu vwandaka ya kukangama mosi na yankaka. Yina ke mutindu ya mbote ya kusala. Bawu zabaka ti kima mosi ke salama.

340 Na yina, bawu nionso na mbala mosi, kuningana ya ntoto salamaka, mpe ya ninganaka mpe bibaka kubwaka, balupangu, mpe bima nionso yankaka.

341 Na yina bandeke ya fyoti yayi bandaka na kuvutuka. Ba vutukaka ve bilumbu tatu to yiya; na manima ba me banda na kuvutuka. Bawu tubaka, “Mbote, bakuningana ya ntoto fwana vwanda me mana ntangu yayi; bandeke ke na kuvutukaka.”

342 Samu na yinki? Beno ke kwikila ve ti Nzambi yina mosi lenda sala ti bandeke yayi mpe bitwisi mpe mameme, na bilumbu ya Noé, kukota na nzaza, Yandi kele kaka Nzambi yina lenda sala ti bawu kupumbuka na kisika ya lukengolo? Ya kieleka?

343 Ntangu yayi mu ke tuba na beno kima mosi, mpangi. Kima mosi zola salama. Mpe bibaka yayi nionso ya ntama, ya mabuundu ke kubwa, mpe ba ke vutuka kuna, mpe ke wisana. Samu, bawu ke sala yawu, kieleka mutindu mu me telama awa. Ya kele “na kifwani ya kibulu yina,” kaka mutindu mu me telama awa; mpe yinsi yayi me baka yawu, landila Ndinga ya Mfumu. Beno kuwa, ntangu beno ke kuwa mwa nsatu yina, ya ngitukulu, beno kwenda ntama na bibaka yina. Beno kwenda ntama! Beno ke kufwa kuna. Beno sala yawu ve! Beno basika na yawu! Beno kwenda ntama na bima yayi nionso! Beno tina na lukengolo, na nswalu nionso. Beno lombakyaadi ya Nzambi.

344 Beno tula kaka ntima ve, na mwa, “Mbote, mama ya munu vwandaka Methodiste, na yina mu banza ti mu ke vwanda mpe. Tata ya munu vwandaka Baptiste; mu ke vwanda mpe.” Beno sala yawu ve. Beno—beno meka yawu ata fioti ve.

345 Mu ke kipe ve mutindu Ya kele fioti mpe ya kukikulumusa; Ya kele Ndinga ya Mfumu. Beno tina na Yesu Klisto kaka na nswalu mutindu beno lenda, mpe beno vwanda kuna tii kuna Nzambi ke fulusa beno na Mpeve-Santu ya Yandi. Samu ti ngunga ke kwisa yina beno ke sosa Yawu, mpe Yawu ke vwanda kuna ve. Na yawu, beno ndima ti beno me sala yawu.

Beto kulumusa bayintu ya beto, na mwa ntangu fioti.

³⁴⁶ Tata ya Mazulu, oh, mu—mu ke kaka, na bantangu yankaka, Mfumu, mu me telema awa mpe—mpe mu ke tekita. Mu ke banza na ngunga yina ya mpasi ke na kubelama, mpe mu . . . Ya kele ve na mutindu ya kukanga yawu. Ba zabisaka yawu na ntwala ti ya ke kwisa. Mpe mu vwandaka banza, “Samu na yinki bantu ke kwisa ve mpe—mpe—mpe kuwa? Mpe bawu ke kwisa ve mpe ke ndima Yawu?” Kasi, ya kieleka, mu zaba ti—ti Nge—Nge tubaka ti bawu ke sala yawu ve, na yawu bawu ke sala yawu ve.

³⁴⁷ Kasi ya kele na bayankaka yina kele na bankumbu ya bawu ya kusonika na Buku ya Luzingu ya Mwana-dimeme. Mpe ntangu Bidimbu yayi me zibuka kuna, ba ke mona nkumbu ya bawu kuna, mpe Mpeve-Santu ke tuba na bawu. Ba ke kwisa. Beno lenda ve kubumba bawu ntama; muntu mosi ve lenda, ata muntu mosi ve. Bawu ke kwisa, na mutindu nionso, samu Nge ke na kutwadisa bawu mutindu Nge salaka na bandeke yina ya fioti, mpe mameme mpe bitwisi. Nge kele Nzambi! Ya kele na mwa mayele yina kibulu ke na yawu, yina lendaka sala ti bawu zaba ti bawu fwana kwenda ntama! Mpe kana mwa mayele yina, na kibulu, lendaka kebisa yandi na kutina kigonsa, yinki Mpeve-Santu lendaka sala na Dibuundu yina ke tubaka ti ya kele ya kifuluka na Yawu!

³⁴⁸ Nzambi, vwanda na kyadi na beto. Lemvokila beto nyonso, Mfumu, samu na banzimbani ya beto. Beto zola ve kutelama awa na chaire yayi na ntangu bantu yayi kele ya kutelama bisika nyonso na bibaka, mpe makulu ya bawu ke tekita, mpe na manima ba ke kwenda kaka mpe ba ke tuba, “Mbote, yina ke wakana mbote mingi.” Mfumu, beto zola kusala kima mosi samu na yawu. Beto, beto zola ti Nge kutala mbote bantima ya beto. Kana kima mosi ke tambula mbote ve, Mfumu, bika beto zaba ntangu yayi. Lemvo ya nge kubika beto ve kukwisa na ngunga yina, kuna, ntangu ntangu ke vwanda me luta mingi. Tala munu. Meka munu, Mfumu.

³⁴⁹ Tala, mu me telama awa na lemvo ya Nzambi, na kumonaka Bidimbu yayi me zibuka kuna, mpe mu me kwiza, samu na kutuba yawu na bantu. Ntangu, Nge zabisaka na ntwala ti yawu ke salama mutindu yayi, basabala me luta. Mpe ntangu yayi, Tata, Yawu yayi, kaka na ntwala ya beto.

³⁵⁰ Ntangu yayi, Mfumu, meka munu. Tala munu. Tala munu, na kati ya ntima ya munu. Mfumu, beto lenda ve . . . Beto, beto zola ti Nge tala na kati ya baluzingu ya beto. Mpe kana ya kele na kima na kati kuna, yina kele mbote ve, tuba kaka yawu na beto, Mfumu. Beto zola sungika yawu, na ntangu yayi; na ntangu yayi, na ntangu ya kele na Kiziba mosi me fuluka na Menga, na yina ya kele na décolorant yina lenda sukula masumu ya beto mpe kukondwa lukwikilu. Beto zola kotisa mioyo ya beto na kati ya yawu; kukondwa lukwikilu ya beto nionso. Nzambi, sadisa kukondwa lukwikilu ya beto; katula yawu na beto, Mfumu.

351 Beto zola kuzwa lemvo ya enlevement. Beto zola vwanda na kiyeka, na ntangu Nzasi yina ke bula kuna, mpe Dibuundu ke zanguka, beto zola kukubama na kubaka Yawu. Mfumu, pesa yawu.

352 Meka beto, Mfumu, na nzila ya Ndinga ya Nge. Beto tala na kati ya Yawu.

353 Mpe kana beto mona ti beto me kondwa, kana ya kele na bayina awa, Mfumu, bayina botamaka na bisalu, na kuzabaka kima ve samu na yina me tala mbotika ya mbote, ya kieleka, bika mu vwanda ya kukwikama mutindu Paul, ntangu yandi lutaka na bizunga ya zulu ya Éphèse, mpe yandi monaka bilandi vwandaka boka, mpe vwandaka sala makelele, mpe vwandaka na ntangu mosi ya nkembo, yandi tubaka na bawu, “Beno kuzwaka, na ntangu yina, Mpeve-Santu kubanda beno kwikilaka?”

Bawu zaba ve ti Ya vwandaka.

Yandi tubaka, “Na yina wapi mutindu beno botamaka?”

Mpe bawu bakaka mbotika na nzila ya profete yina ya nene, ya santu, kasi ba botikaka bawu kaka samu na kubalula ntima.

354 Kuna ba botamaka dyaka, na Nkumbu ya Yesu Klisto. Mpe Paul tumaka bawu na kubotama, dyaka.

355 Mfumu, na Nsemo ya Ndinga ya Nge: mu ke tuma muntu nionso, yina me bakaka ve mbotika na Nkumbu ya Mfumu Yesu Klisto, na kukwiza nswalu na maza yayi, na nswalu nionso, na yina beno kele na siansi. Beno yina me fuluka ve na Mpeve-Santu, mu ke tuma beno, na Nkumbu ya Mfumu Yesu Klisto, na kubwa na mabolongo ya beno, mpe beno telama ve tii Mpeve-Santu ke santisa ya muvimba mpe ke fulusa beno na zola ya Yandi mpe mambote, tii moyo ya beno ke sepela mingi na Mwandulu ya Nzambi ti nsatu ya beno ya muvimba kele kusadila Yandi, mpe kutambula samu na Yandi, mpe kusala na Yandi, luzingu ya beno nionso.

356 Pesa yawu. Mu ke sambila ti Nzambi ke pesa beno kizitu yayi, na Nkumbu ya Yesu Klisto.

Mu zola Yandi, mu zola Yandi
Samu Yandi zolaka munu ntete

Kieleka beno zola Yandi? Ntangu yayi beno telemisa maboko ya beno.

Mpe futaka mpulusu ya munu
Na yinti ya Calvaire.

357 Kana ya kele na bantu awa, yina ke kuwa kieleka nsatu ya bawu na nkokila yayi, yina ke kuwa kieleka ti bawu fwana kuzwa mbotika, to ke na nsatu ya mbotika ya Mpeve-Santu. Beno zaba nsatu ya beno; yawu me monisama pwelele na beno, mpe beno zola ti ba bambuka beno na bisambu. Muntu mosi

ve na kati ya beto lenda pesa Yawu na beno. Oh, beto lenda botika beno. Kasi, kima kaka mosi, beto lenda ve kupesa beno Mpeve-Santu. Nzambi kaka, ke salaka yawu. Kasi beno me kuwa kieleka nsatu ya beno, ti Nzambi ke na kutubaka na ntima ya beno, ti beno ke na nsatu ya Yawu, mpe beno zola ti beto bambuka beno na kisambu. Beno zola telema, samu beto lenda zaba beno, kuzaba nani beno kele? Nzambi sakumuna Beno. Nsatu? Mfumu sakumuna beno.


³⁵⁸ Mu banza ti ya kele na nkama mosi na makumi tanu, mu banza, yina kele ya kutelama awa. Ya lenda vwanda mutindu yina, kana mu lendaka mona nyonso. Mu zaba ve yina kele na bivinga, mpe bisika nionso na nganda, yina me telemisa maboko ya bawu, mpe nionso yina. Kasi beno kele na nsatu.

Ntangu yayi beto sambila.

³⁵⁹ Ntangu yayi, beno yina ke mona bantu yina kele ya kutelama pene-pene ya beno. Mpe ba me telama samu na kupesa kimbangi, na ntwala ya Klisto, “Mu—mu—mu ke na nsatu ya Nge, Mfumu. Mu ke na nsatu ya Nge. Mu—mu ke na kivuvu ti mu kele—mu kele mosi ya bayina ke kuzwa nkumbu ya munu na nkokila yayi na manima ya Kidimbu yina kuna, yina ba sonikaka Kuna na mbandukulu ya yinza. Kima mosi me bula ntima ya munu, mpe mu me telema, Mfumu. Ya kele munu? Nge ke na kubokila munu? Mu zola Nge talisa, na munu, nkumbu ya munu na Kuna. Fulusa munu, mpe tula munu kidimbu na kati ya Nge, na nzila ya Mpeve-Santu.” Beno yina me kuzwa kidimbu yimeni, mu zola ti beno telama. Beno baluka na ntwala ya bawu, mpe beno tentika maboko ya beno na zulu ya bawu, samu na kusambila samu na bawu. Ntangu yayi beno vwanda kieleka ya kusungama.

³⁶⁰ Tata ya Mazulu, na Nkumbu ya Mfumu Yesu, bika Mpeve-Santu ya nene kutambula na zulu ya bantu yayi, mutindu mupepe ya ngolo, mpe bokila na konso ntima awa, Mfumu. Mpe fidisa mbotika ya Mpeve-Santu, na zulu ya bantu yayi.

Mpe masa ke vingila.

³⁶¹ “Na ntangu Pierre vwandaka tuba bampova yayi, Mpeve-Santu kulukumakaka na zulu ya bawu yina vwandaka kuwa Ndinga, mpe bawu nyonso kufulukaka na Mpeve-Santu.” 

KIDIMBU YA ZOLE KNG63-0319
(The Second Seal)

BANDANDANI YA LUZAYIKISU YA BIDIMBU SAMBWADI

Nsangu yayi ya Mpangi William Marrion Branham, kulongamaka na Kingelesi, na Kilumbu ya zole na nkokila, na kilumbu ya 19 ya Ngonda ya tatu, na mvula 1963, na Branham Tabernacle na Jeffersonville, Indiana, U.S.A., yina bakamaka na bande manietiki mpe basisamaka na muvimba nionso na buku na Kingelesi. Lubangulu yayi na Kikongo basisamaka na buku mpe ba kabulaka yawu na Voice Of God Recordings.

KIKONGO-KITUBA

©2023 VGR, ALL RIGHTS RESERVED

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org

Luzabusu samu na kubasisa mikanda

Muswa nionso kele ya yandi. Muntu nionso lenda kubasisa buku yayi na masini ya yandi ya yinzo samu na yandi mosi, to kukabula yawu ya mpamba, mutindu kisdilu samu na kumwangisa Nsangu ya mbote ya Yesu Klisto. Ba lenda tekisa buku yayi ve, kubasisa yawu na lutangu ya kulutila mingi, kutula yawu na site internet, kubumbisa yawu na kibumbulu ya bansangu, kubangula yawu na bandinga yankaka, to kulomba mbongo kukondwa muswa yina me sonama na Voice Of God Recordings®.

Na yina me tadila bansangu ya kulutila mingi to samu na yina me tadila bisadulu, beno sonikila:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org